


အမရပူဇော်၊ မင်္ဂလာတိုက်ဟောင်း  
ကျေးဇူးတော်ရှင် အဂ္ဂမဟာပဏ္ဍိတ  
မိုးကုတ်ဆရာတော်ဘုရားကြီး  
ဟောကြားတော်မူသော

# ဖဂ္ဂုဏသုတ္တန် ဝေဒနာရွာနည်း

အလုပ်ပေးတရားတော်

သစ္စာ (၄) ပါး တရားတော်၊ အမှတ်စဉ် (၃၀)မှ  
ထုတ်နှုတ်၍ ပုံနှိပ်ပါသည်။



# နိဒါန်း

## နမော ဗုဒ္ဓါယ သိဒ္ဓိမ်

ခန္ဓာရရှိသူမှန်သမျှ ဇရာ-ဗျာဓိ-မရဏ တည်းဟူသော  
ဘေး အနှေးနှင့် အမြန် တွေ့ကြုံရင်ဆိုင်ကြရမည် ဖြစ်ပေသည်။

ထိုသို့သော ရင်ဆိုင်ရမည့် အိုမှု၊ နာမှု၊ သေမှုဘေးကို  
သတိထား ရှုပွားဆင်ခြင်နိုင်မှုအတွက် ဗုဒ္ဓရှင်တော်မြတ်သည်  
ကွယ်လွန်ခါနီး ဝေဒနာခံစားနေရသော ဖဂ္ဂဏရဟန်းအား  
ဝေဒနာနှင့်ငါ ခွဲခြားရှုပွားနေရန် ဟောကြားညွှန်ပြမှုအရ ဖဂ္ဂဏ  
ရဟန်း အနာဂါမ်အဖြစ် ကွယ်လွန်မှုကို အကြောင်းပြု၍--

သံဃာတော်များအား ဟောဖော်မိန့်ကြားသော တရား  
တော်ကို ကျေးဇူးတော်ရှင် (အဂ္ဂမဟာပဏ္ဍိတ) မိုးကုတ်  
ဆရာတော်ဘုရားကြီးသည် (၄-၃-၆၀) နေ့တွင် မြန်မာ  
စကားပြေသက်သက် ဟောဖော်မိန့်ကြားထားသော အသံသွင်း  
ဖဂ္ဂဏသုတ္တန် (သေနည်းသင်) တရားတော်မြတ်ကို စာအုပ်  
အမှတ် (၃၀) မှ ထုတ်နှုတ်၍ စာအုပ်ငယ်အဖြစ် လေ့လာ  
ဖတ်ရှုနိုင်ကြစေရန် ပုံနှိပ်ထုတ်ဝေခြင်း ဖြစ်ပါသည်။ ဖတ်ရှု  
လေ့လာ ပွားများခြင်းဖြင့် အကျိုးသက်ရောက်နိုင်ကြပါစေ။

### အမှုဆောင်အဖွဲ့

မိုးကုတ်ဝိပဿနာ တရားစဉ်နှင့်  
လုပ်ငန်းစဉ် ပြန်ပွားရေးအဖွဲ့ချုပ်  
အမှတ်-၈၂၊ နတ်မောက်လမ်း၊ ဗဟန်း၊ ရန်ကုန်မြို့။

မိုးကုတ်ဆရာတော်ဘုရား၏  
ဝိပဿနာတရားစဉ်နှင့်လုပ်ငန်းစဉ် ပြန်.ပွားရေး အဖွဲ့.ချုပ်၏  
မူပိုင်ဖြစ်သည်  
မည်သူမျှ ကူးယူ ထုတ်ဝေခြင်း မပြုရ ။



စာမူခွင့်ပြုချက်အမှတ် ----- ( ၂၃ / ၉၆ ) ( ၂ )

မျက်နှာဖုံးခွင့်ပြုချက်အမှတ် ----- ( ၃၈ / ၉၆ ) ( ၂ )

ထုတ်ဝေခြင်း ----- တတိယအကြိမ် ၊

၁၉၉၆ ခုနှစ် ၊ မတ်လ

စောင်ရေ ----- ၄၀၀၀

တန်ဖိုး ----- ၂၀ ကျပ် ၊

ထုတ်ဝေသူ ----- ဦးအောင်ချို ( မြ - ၀၈၃၁ )

မိုးကုတ် ဝိပဿနာ တရားစဉ်နှင့်  
လုပ်ငန်းစဉ် ပြန်.ပွားရေး အဖွဲ့.ချုပ်  
အမှတ် ၈၂ ၊ နတ်မောက်လမ်း ၊  
ရန်ကုန်မြို့ ။

မျက်နှာဖုံးနှင့်အတွင်းပုံနှိပ်သူ ----- ဦးတိုးဝင်း ( မြ ၀၂၄၃၁ )

နေလရောင် ပုံနှိပ်တိုက်  
အမှတ် ၉၆ (ခ) ၊ ၁၁လမ်း ၊  
လမ်းမတော်မြို့.နယ် ၊ ရန်ကုန်မြို့.

ကျေးဇူးတော်ရှင် အဂ္ဂမဟာပဏ္ဍိတ  
မိုးကုတ်ဆရာတော်ဘုရားကြီး  
မိုးကုတ်မြို့ မင်္ဂလာတိုက်၌ ဟောကြားဆုံးမတော်မူသော  
ခန္ဓာကြီးက သေရာသွားနေပုံ  
နေ့အလုပ်ပေးတရားတော်  
(၄ - ၃ - ၆၀)

ဒီခန္ဓာကြီးကို ရှုထားတယ်ဆိုတာ အားလုံးပဲ ခန္ဓာ  
ရှုထားကြတယ်။ အခုဘယ်သူနဲ့ အတူနေကြသတုံး ဆိုလို့ ရှိရင်  
ခန္ဓာငါးပါးနဲ့ အတူတူနေကြတယ်လို့ ပြောကြရမှာပဲ။ ဒီခန္ဓာ  
ငါးပါးကြီးဟာ ယခုအခါ၌ ဘယ်ကို အမှန်သွားနေသလဲလို့ မေးရင်  
သေရာသွားနေတယ်လို့ ဖြေရမှာပဲ... (မှန်ပါ ဘုရား)။

ဒီခန္ဓာကြီး၏ အမှန်သွားရာလမ်းကို ပြောစမ်းပါ  
ဆိုလို့ ရှိရင် ဘယ်နှယ်ပြောမလဲ... (သေရာသွားနေပါတယ်  
ဘုရား) ဒီလမ်းကိုတော့ဖြင့် ဒကာဒကာမတို့က သူက ထိုင်  
လျက်နဲ့လဲ သွားနေတာပဲ... (မှန်ပါဘုရား) အိပ်ရင်းလဲ...

(သွားပါတယ်ဘုရား) ထမင်းစားရင်းလဲ... (သွားပါတယ်ဘုရား)  
 ဆေးလိပ်သောက်ရင်း... (သွားပါတယ်ဘုရား)။ ဆေးလိပ်  
 တစ်ဖွာနဲ့တစ်ဖွာ ဆိုလို့ရှိရင်ဖြင့် ပထမအဖွာထက် ဒုတိယ  
 ဖွာလိုက်မှုသည် ဒကာဒကာမတို့ သေရာက ပိုနီးတယ်ဆိုတာတော့  
 ပြောဖို့မလိုတော့ဘူး... (မလိုပါ ဘုရား)။

ဒါဖြင့် ဒီခန္ဓာရထားတဲ့ ပုဂ္ဂိုလ်၏ အလုပ်သည်  
 သေရာသွားတဲ့အလုပ်ဟာ အမြဲတမ်းအလုပ် (မှန်ပါ) ရောင်းဝယ်  
 ဖောက်ကားတဲ့ အလုပ်သည်ကားလို့ဆိုရင် ယာယီတည်းခို  
 နေကြတဲ့အလုပ်... (မှန်ပါ) အမြဲတမ်း အလုပ်ကတော့  
 (သေရာသွားတဲ့အလုပ်ပါ ဘုရား)။

အဲဒီလိုမှတ်ထားတော့မှ ဪ... ခန္ဓာရအောင်  
 ကြိုးစားတဲ့ ပုဂ္ဂိုလ်များဟာ သေရာသွားတာကို မပျင်းသေးလို့  
 ဒုတိယဘဝ စသည် ရချင်တာကိုလို့ သူ့ကိုအပြစ်တင်ရမယ်...  
 (မှန်ပါ) မတင်ထိုက်ဘူးလား... (တင်ထိုက်ပါတယ် ဘုရား)။

ခန္ဓာနောက်ထပ်ရချင်တဲ့ပုဂ္ဂိုလ် လူခန္ဓာ၊ နတ်ခန္ဓာ  
 ဗြဟ္မာခန္ဓာ ရချင်တဲ့ခန္ဓာရ၊ တောင်းချင်တဲ့ခန္ဓာကိုတောင်း၊  
 တောင်းတဲ့ပုဂ္ဂိုလ်ဟူသရွေ့ကတော့ သေရာသွားတဲ့အလုပ်ကို  
 မပျင်းကြသေးလို့ကို... (မှန်ပါ) ဒီအတိုင်းပဲပြောရမယ်...  
 (မှန်ပါ) သေရာသွားတဲ့အလုပ် ခဏခဏသွားရတဲ့အလုပ်က  
 မပျင်းနိုင်အောင်ဘဲ သူသည် လုပ်ချင်သေးလို့ ဒီခန္ဓာရချင်တာပဲလို့  
 ဒီလို ပြောကြရမယ်... (မှန်ပါ)။

ဒါဖြင့် ဒကာဒကာမတွေ ဒီခန္ဓာကြီးဟာဖြင့် သူ့အလုပ်က  
 အမြဲတမ်းလုပ်တာဟာ သူ့လုပ်ချင်လို့ လုပ်ရသလားလို့ မေးဖို့

လိုလာတယ် (မှန်ပါ) သူ့ကိုခင်မင်နေတဲ့ ပုဂ္ဂိုလ်တစ်ယောက်သည် ခင်မင်လိုရတာပဲ ဒီခန္ဓာကြီးဟာ... (မှန်ပါ) ခင်မင်တဲ့ သဘောကြောင့် ဒီခန္ဓာကြီး ပေါ်လာတယ်၊ ခင်မင်တဲ့သဘော မရှိလို့ရှိရင်... (မပေါ်ပါ ဘုရား)။

ဒါဖြင့် ဒီခင်မင်တဲ့ အလုပ်မပြတ်သေးသရွေ့ ဒကာ ဒကာမတို့ သေရာသွားတဲ့အလုပ် နောက်ဆုတ်မယ် မဟုတ် ပါဘူး... (မှန်ပါ)။ ခင်မင်တဲ့အလုပ် မပြတ်သရွေ့ သေရာ သွားမည့်အလုပ် နောက်မဆုတ်ပါဘူးဆိုတာ သေသေချာချာ မှတ်ပါ။ သဘောပါပလား... (ပါ၊ပါပြီ ဘုရား)။

အဲဒီတော့ ဒီနေ့ရှေ့ပိုင်းမှာ ဘုန်းကြီး သတိပေးချင်တာက ဩော်... ဒကာဒကာမတွေ လမ်းမှားတော့ဖြင့် လိုက်ခဲ့ကြလို့ ပြင်လို့မရခဲ့ကြဘူး... (မှန်ပါ)။

ခန္ဓာကြီး ဆုတောင်းပြီးသကာလ လာခဲ့ကြလို့ ခန္ဓာ ရအောင် ဆုတောင်းလာကြလို့ သေရာသွားတဲ့အလုပ်ကို နောက် ဆုတ်လို့ ရကြသေးရဲ့လား... (မရပါ ဘုရား)။

အခုမှ ကိုယ်ကျိုးနည်းမှန်း သိနေရုံနဲ့ လဲမတတ်နိုင် တော့ဘူး (မှန်ပါ) တတ်နိုင်စရာ အကြောင်း မြင်သေးရဲ့လား (မမြင်ပါ ဘုရား) ကိုယ့်အလုပ်က ဘယ်ကိုမှန်မှန် သွားနေရ သလဲ... (သေရာကို မှန်မှန်သွားနေရပါတယ် ဘုရား) သွားရမှာပဲ၊ ဇရာက မောင်းထုတ်နေတာကို... (မှန်ပါ)။

ဇရာက နေ့တိုင်းမောင်းထုတ်နေ ဗျာဓိဆီရောက်၊ ဇရာဆိုတဲ့ ဒဏ်ချက်ကလဲ အမျိုးမျိုးနှင့်နေတော့ ဗျာဓိဆိုတဲ့ အိပ်ရာဖျာကပ် အလုပ်သို့ ရောက်ရတော့မယ်... (မှန်ပါ)။

အဲဒီဗျာဓိဆိုတဲ့ အိပ်ရာဖျာကပ်အလုပ်သို့ ရောက်တဲ့အခါ ခြေမသယ်နိုင် လက်မသယ်နိုင်နဲ့ မရဏဆိုတဲ့ ဓမ္မစီမံသလို ကိုယ့်မှာ အသာခံရုံပဲ ဆိုတာကလဲ သေချာနေတယ်... (သေချာ ပါတယ်ဘုရား။)

ဒါဖြင့် ဒကာဒကာမတို့ ဒီခန္ဓာကြီးဟာဖြင့် နဂိုက အနေလွဲခဲ့လို့ အခုတော့ အရတော့ဖြင့် လွဲနေကြပြီပေါ့။ မဆို ထိုက်ဘူးလား (ဆိုထိုက်ပါတယ်ဘုရား။)

လွဲလိုက်တာမှ ပြင်လို့တောင် ရသေးရဲ့လားလို့ မေးရင် (မရပါဘုရား) သေဗျာသွားတဲ့လူအတွက် မတတ်နိုင်ဘူး... (မှန်ပါ) ဘုရားဟောတဲ့နည်းအတိုင်း ဘုန်းကြီးတို့ တတ်နိုင်တာက နောက်ထပ် မသွားဖို့သာ တတ်နိုင်တယ်... (မှန်ပါ)ဘုရား။

အခုမသွားဖို့ရာ အလုပ်ကိုတော့ ဘယ်နည်းနဲ့မှ မတတ် နိုင်တော့ဘူး... (မှန်ပါ) နောက်ထပ်ဒီစခန်းနဲ့ ဒီလမ်းမျိုး မတွေ့ရအောင်၊ မကြုံရအောင်တော့ဖြင့် တတ်နိုင်တဲ့နည်းလမ်း ရှိပါတယ်လို့ပဲ မှတ်ကြပါ... (မှန်ပါ)။

အဲဒီတော့ အခုတော့ဖြင့် မတတ်နိုင်တာ ဘာဖြစ်လို့ မတတ်နိုင်ပါလိမ့်မတုံးလို့ ဦးဘတင် မေးဖို့လိုလာတယ်... (မှန်ပါ) ဒကာဒကာမတို့ ခင်ဗျားတို့ကိုယ်တိုင်က အရယူထားလို့ မတတ်နိုင်တာပါလို့ ဖြေရုံပဲ... (မှန်ပါ)။

ဘယ်လို ဖြေကြပါ့မလဲ (တပည့်တော်တို့က အရယူ ထားလို့ မတတ်နိုင်တာပါဘုရား) ခင်ဗျားတို့ကိုက လက် မလွှတ်ချင်လို့ (မှန်ပါ) လက်မလွှတ်ချင်လို့ အရအမြဲဆုပ်ထား ဘဲအတွက် ဘယ်နည်းနဲ့မှ ဒီဥစ္စာဖြင့် မရနိုင်တော့ဘူး။ ဥပါဒါန်က စွဲပြီးလုပ်ထားတဲ့ အလုပ်ကြီးတစ်ခုကိုး... (မှန်ပါ)။



အဲဒီတော့ တတ်နိုင်တဲ့နည်းကလေး ရှေ့ပိုင်းမှာ နည်း၊ နည်းနည်းပေးမယ်၊ ဒါကို ကြပ်ကြပ်သတိထားပါနော် ... (မှန်ပါ့ဘုရား။)

တတ်နိုင်တဲ့နည်းကိုပဲ ပေးပါ့မယ်။ ဒီဘဝမှာတော့ဖြင့် ခင်ဗျားတို့ ဆုတောင်းပြည့်နေတဲ့အတွက် တားဆီးလို့မရဘူး၊ နောက်မတွေ့တဲ့နည်းကလေး ဒါကိုပဲ ခင်ဗျားတို့ နည်းယူပြီး ကြီးစားဖို့ အရေးကြီးပါတယ် (ကြီးပါတယ် ဘုရား။)

ဘုရားသခင်ကိုယ်တော်မြတ်ကြီး လက်ထက်က ဖဂ္ဂုဏ ဆိုတဲ့ ရဟန်းတစ်ပါးရှိတယ်။ အဲဒီရှင်ဖဂ္ဂုဏဆိုတဲ့ ရဟန်းတစ်ပါး ဟာ ဒကာသစ်တို့ ကိုမြဲရွှေတို့ မမာဘူးပေါ့ဗျာ... (မှန်ပါ့) မမာတော့ ရှင်အာနန္ဒာက သွားကြည့်တယ်။ ဪ... သနားစရာပဲ၊ ခိုကိုးရာမဲ့ ဖြစ်နေတယ်၊ မမာတာကလဲ လွန်လို့ပါ ကလား... ရောဂါကလဲကြီးလိုက်တာ၊ ဒါနဲ့ ရှင်အာနန္ဒာက ဘုရားသခင် ကိုယ်တော်မြတ်ကြီးထံ သွားလျှောက်တယ်... (မှန်ပါ့)။

အရှင်ဘုရား... ရှင်ဖဂ္ဂုဏဆိုတဲ့ရဟန်းတစ်ပါးဟာ ဘာမှလဲ မသိမလိမ္မာသေးပါဘူး။ ဝေဒနာကလဲ ကြီးကျယ်ပါတယ်၊ ဒီအတိုင်းပဲကြည့်ရတာဖြင့် အလွန်သနားစရာကောင်းပါတယ် ဘုရား၊ ဒါကြောင့် အရှင်ဘုရား သနားသဖြင့် ရှင်ဖဂ္ဂုဏရှိတဲ့နေရာကို ကြွပေးတော်မူပါလို့ ရှင်အာနန္ဒာကပဲ ရှေ့ဆောင်ရှေ့ရွက်လုပ်ပြီး သွားလျှောက်တယ်... (မှန်ပါ့)။

ဘုရားသခင်ကိုယ်တော်မြတ်ကြီးကလဲ ရှင်ဖဂ္ဂုဏရှိရာ သို့ ကြွလာခဲ့တယ်၊ ဘုရားသခင် ကြွလာတယ်ဆိုတော့ လူမမာ

ဖြစ်သူက နေရာထိုင်ခင်း ပေးမလို၊ ခန္ဓာကိုယ် ထ၊မလို ထိုင်မလို အရိုအသေ သဘောတွေပြနေတော့ ဘုရားက ငါ့မှာ နေထိုင်စရာတွေရှိတယ် မင်းကလူမမာမို့ ဒီအတိုင်းပဲနေ၊ ငါထိုင်စရာရှိတဲ့ နေရာမှာ ထိုင်မယ်ဆိုပြီး တားမြစ်တော်မူတယ်... (မှန်ပါ)။

ဒါနဲ့ ဘုရားက မင်းဝေဒနာ ဘယ့်နှယ်နေသတုံး စသည်ဖြင့် သတင်းမေးတော့ ရှင်ဖဂ္ဂုဏက ဝေဒနာတွေဟာ ဘုရား မဆုတ်ပါဘူး၊ တိုးသာတိုးနေပါတယ်၊ ခေါင်းကိုက်လိုက်တာလဲ လွန်နေတာပါပဲဘုရား၊ ဝမ်းထဲက နာတာတွေလဲ အင်မတန်မှ ပြင်းထန်ပါတယ်... အစရှိသည်နဲ့ ဝေဒနာတွေက နှိပ်စက်ပုံတွေကို အမျိုးမျိုးအပုံပုံ လျှောက်ထားပြတယ်... (မှန်ပါ)။

လျှောက်ထားပြတော့ ဘုရားသခင်ကိုယ်တော်မြတ်ကြီးက ဟောလိုက်တာ ဝေဒနာက ဝေဒနာက္ခန္ဓာ (မှန်ပါ) ဝေဒနာက ဝေဒနာက္ခန္ဓာဆိုတော့ ဝေဒနာက္ခန္ဓာနဲ့ ငါနဲ့ မရောစေနဲ့ ဟေ့လို ဆိုလိုရင်း... (မှန်ပါ)။

ဒကာဒကာမတွေ ဘာတဲ့တုံး... (ဝေဒနာက္ခန္ဓာနဲ့ ငါနဲ့ မရောစေနဲ့) ဝေဒနာက္ခန္ဓာက သူ့ဟာသူ ဝေဒနာက္ခန္ဓာ၊ ငါက သွားပြီး မရောပါနဲ့၊ ဝေဒနာက သူ့ဟာသူ ဟိုကနာလိုက်၊ ဟိုက ကျဉ်လိုက်၊ ဒီက ကိုက်လိုက်၊ ဟိုက ထိုးလိုက်၊ ဒီက ထိုးလိုက်နဲ့ ခန္ဓာကိုယ်ရှိနေရင် ဝေဒနာက္ခန္ဓာချည်းဆိုသောကြောင့် ဦးဘအုန်း ဝေဒနာကတော့ ရှိနေမှာပဲ၊ ဝေဒနာက္ခန္ဓာကိုးဗျ (မှန်ပါ)။

အဲဒီအထဲ ဘုန်းကြီးတို့ ဒကာဒကာမတွေ ဝေဒနာက္ခန္ဓာကို ဝေဒနာက္ခန္ဓာလိုပဲ သိထားရမယ်... (မှန်ပါ) ဪ... ငါ့မှာ ဖြစ်မှဖြစ်ရလေခြင်းလို့ ဝေဒနာထဲမှာ ငါဝင်မထိုးလိုက်နဲ့... (မှန်ပါ) သဘောကျပလား... (ကျပါပြီ ဘုရား)။

ဝေဒနာထဲမှာ... (ငါဝင်မထိုးလိုက်ပါနဲ့) ဒါ သေခါနီးမှ ဒီတရား ပွားများရတယ်၊ နဂိုက ဘာမှမသိတဲ့ ဖဂ္ဂုဏရဟန်းကလေးဟာ အနာဂါမ်တည်ပါတယ်၊ ဒါကိုပြောချင်လို့ နော်... (မှန်ပါ)။

ကောင်းပြီ... ဒါက ဒီတရား ရှေ့ထားတာ ဟောလိုရင်း တရားက ဒါမဟုတ်ပါဘူး၊ သေလွယ်ပျောက်လွယ် အခါမို့ ဒီဥစ္စာက ရှေ့ထားဟောတယ်လို့ မှတ်ထားကြပါ... (မှန်ပါ)။

သေပုံသေနည်းမှာ ဒီသေနည်းဟာ ကောင်းတယ်ဆိုတာ ဒကာဒကာမတွေကို ရှေ့ပိုင်းက သိစေချင်လို့ ပြောပါတယ်... (မှန်ပါ)။

ဘုရားက ရှင်ဖဂ္ဂုဏကို ဝေဒနာဟာ ဝေဒနာက္ခန္ဓာပဲ ကွ...တဲ့၊ မင်းခန္ဓာထဲမှာ ဟိုနေရာပေါ်လိုက်၊ ဒီနေရာပေါ်လိုက်၊ အဲဒီမှာ ဪ... ဟိုနေရာလဲ ငါနာတာပဲ၊ ဒီနေရာလဲ ငါနာတာပဲ၊ ငါကလေး သွားသွားမရောနဲ့တဲ့၊ သဘောကျလား (ကျပါပြီ ဘုရား)။

ဝေဒနာကတော့ နေရာတိုင်း ဟိုနေရာ ဒီနေရာမှာ မနာပေဘူးလား (နာပါတယ်ဘုရား)။ အဲဒါကို ဒကာဒကာမတွေက အင်း... ငါ့မှာဖြစ်မှဖြစ်ရလေခြင်းလို့ လက်မောင်းနာလဲ ငါပဲ၊ ကျုပ်လက်မောင်း နာနေပြန်ပြီ၊ ကျုပ်လည်ချောင်း နာနေ

ပြန်ပြီ၊ ကျုပ်ရင်ခေါင်း နာနေပြန်ပြီ အစရှိသည်နဲ့ ကျုပ်တို့ ငါတို့က အဲဒီဝေဒနာနဲ့ သွားသွားပူးတယ် (မှန်ပါ) သဘော ကျပလား... (ကျပါပြီ ဘုရား)။

ဘာနဲ့ သွားသွားပူးသလဲ... (ကျုပ်တို့ငါတို့နဲ့ သွားသွား ပူးပါတယ်ဘုရား)။

ဝေဒနာနဲ့ ကျုပ်တို့၊ ငါတို့နဲ့ သွားသွားပြီး ပူးကပ်တော့ “ဝေဒနံ အတ္တတော သမနုပဿတိ” ဝေဒနံ- ဝေဒနာကို၊ အတ္တတော- ငါ၊ ဟူ၍၊ သမနုပဿတိ- ရှု၍နေ၏ဆိုတော့ ငါ့မှာ ဖြစ်မှဖြစ်ရလေခြင်းဆိုပြီး ဝေဒနာထဲမှာ ငါသွားရော တယ်... (မှန်ပါ) ရှင်းကြပလား... (ရှင်းပါပြီ ဘုရား)။

ဝေဒနာထဲမှာ ငါသွားရောတယ်နော်... (မှန်ပါ) အဲဒါမမာတဲ့ ပုဂ္ဂိုလ်မှန်လို့ ရှိရင် ရောတတ်ကြပါတယ်... (မှန်ပါ) ဝေဒနာနဲ့ ငါနဲ့ဟာ ဘယ်နှယ်နေကြသတုံး... (ရောတတ် ပါတယ်ဘုရား)။

အဲဒီတော့ စဉ်းစားကြည့်စမ်းပါလား၊ ငါ့ဝေဒနာလို ဆိုရမှာလဲ ငါကလဲတခြား၊ ဝေဒနာကလဲတခြား၊ ငါဆိုတာက ရှိတာလဲ မဟုတ်ပါဘူး... (မှန်ပါ) ဘာဆိုင်သတုံးဗျ (မဆိုင်ပါ ဘုရား) မဆိုင်ပါဘူး။ အဲဒီတော့ ဝေဒနာဟာ ဝေဒနာကွဉ်နွာပေါ့၊ ဝေဒနာကွဉ်နွာဟာ အနိစ္စပဲ... (မှန်ပါ)။

ဒါဖြင့် မမာတဲ့ပုဂ္ဂိုလ်ဟာ ဉာဏ်ကလေးနဲ့ ဪ... ဒီနေရာ ဝေဒနာပေါ်ပြီး ဒီနေရာမှာ ဝေဒနာပျက်တယ်၊ ဟိုနေရာ ဝေဒနာပေါ်တယ်၊ ဟိုနေရာ ဝေဒနာပျက်တယ်၊ ဒီလိုသာ ဉာဏ်နဲ့ လိုက်နေပါ။ သဘောကျပလား... (ကျပါပြီ ဘုရား)

ဝေဒနာပေါ်ရာကို ဖြစ်ပျက်လိုက်နေပါလို့ သတိပေးလိုက်  
တယ်... (မှန်ပါ)။

သေသေချာချာ မှတ်ကြပါ။ ဝေဒနာကဖြင့် အနံ့အပြား  
ပေါ်လိမ့်မယ်။ ဘယ်က နာသတုံး၊ တစ်ကိုယ်လုံးက နာတယ်  
(မှန်ပါ) တစ်ကိုယ်လုံးက နာပေမယ့် ပြင်းထန်တဲ့နေရာကို  
ဖြစ်ပျက်ရှုပေး... (မှန်ပါ) သဘောကျပလား (ကျပါပြီ ဘုရား)။

ဘုရားသခင်ကိုယ်တော်မြတ်ကြီးက ဖဂ္ဂုဏထေရ်ကို  
ဝေဒနာနဲ့ ငါနဲ့ မရောစေနဲ့ဟေ့လို့ ဘုရားက ဒီလူမမာကို ဒါပဲ  
ဟောနေတယ်... (မှန်ပါ)။

ဦးဘအုန်း ဘယ်နှယ်ဟောသတုံး (ဝေဒနာနဲ့ ငါနဲ့  
မရောစေပါနဲ့ပါဘုရား)။

အားလုံး ဒကာဒကာမတွေ ကျုပ်တို့အားလုံးဟာ  
သေမည့်ပုဂ္ဂိုလ်ချည်းပဲ... (မှန်ပါ) သေပေမယ့် ဝေဒနာနဲ့  
တွေ့ကြရဦးမယ် (မှန်ပါ) မတွေ့မည့်ပုဂ္ဂိုလ် ဒီအထဲမှာ  
တစ်ယောက်မှ မပါဘူး (မပါပါဘုရား) အဲဒီ မရောစေနဲ့ဆိုတဲ့  
အဓိပ္ပာယ်ကလေးကို ရှင်းထားကြပါ။ အဓိပ္ပာယ်ရှင်းထားကြပါ။  
ဝေဒနာနဲ့ ငါနဲ့ မရောစေနဲ့... (မှန်ပါ)။

ကိုမြရွှေ ဘာတဲ့တုံး (ဝေဒနာနဲ့ ငါနဲ့ မရောပါစေနဲ့  
ဘုရား) ဝေဒနာဆိုတာက ဝေဒနာက္ခန္ဓာပဲ။ ဒီအထဲ ငါသွားပြီး  
ရှုပ်နေတာ... (မှန်ပါ) သဘောကျပလား (ကျပါပြီဘုရား)။

ဝေဒနာက ဘာခန္ဓာတုံး... (ဝေဒနာက္ခန္ဓာပါဘုရား)  
ဝေဒနာက္ခန္ဓာဆိုတာ ဝေဒနာစေတသိက်ပဲ၊ နာမ်ဓမ္မတစ်မျိုးပဲ။

ငါဆိုတာက ဒိဋ္ဌိဓမ္မတစ်မျိုးပဲ။ ဒိဋ္ဌိနာမ်နဲ့ ဝေဒနာနာမ်ကိုသွားပြီး ရောထွေးပစ်နေကြတာ... (မှန်ပါ)။

ပရမတ်သဘာဝကိုက တခြားစီပဲ၊ ခင်ဗျားတို့က ရော ဖြစ်အောင် ရောနေတယ်... (မှန်လှပါ ဘုရား) မဆိုနိုင်ဘူး လား (ဆိုနိုင်ပါတယ်ဘုရား) ပရမတ် သဘာဝချင်းကတော့ ရောရဲ့လား... (မရောပါဘုရား) ခင်ဗျားတို့က ဘယ်နှယ်တုံး (ရောနေကြပါတယ်ဘုရား)

ဒါဖြင့် ခင်ဗျားတို့က လောကွတ်ချော်လွန်းတယ် (မှန်ပါ)။ လောကွတ်ချော်လွန်းတယ်လို့ ဆိုထိုက်-မဆိုထိုက် (ဆိုထိုက်ပါတယ်ဘုရား)။

ဝေဒနာက ဝေဒနာစေတသိက် ဝေဒနာနာမ်ဓမ္မတစ်မျိုး၊ ငါဆိုတဲ့ ဥစ္စာ ဒိဋ္ဌိနာမ်တစ်မျိုး... (မှန်ပါ)ဘုရား။ ဘယ်နည်းနဲ့မှ သဘာဝချင်း ရောစပ်လို့မရဘူး... (မှန်ပါ)။

ရောမရပေမယ့် ခင်ဗျားတို့ ထုံးစံက သူများပါးစပ်မှာ လမ်းဆုံးနေတဲ့ ပုဂ္ဂိုလ်တွေဖြစ်နေတော့ ဒီဝေဒနာကိုပင်လျှင် ငါ့လည်ပင်းက နာလိုက်တာ၊ ငါ့ဝမ်းထဲက နာလိုက်တာ၊ ငါ့ ခြေသလုံးက နာလိုက်တာ၊ အစရှိသည်နဲ့ ဝေဒနာက ခြေဖမိုးမှာ ပေါ်တာ ငါက ဝမ်းထဲကနေပြီး သွားရောတာပဲ... (မှန်ပါ) သဘောကျပလား... (ကျပါပြီဘုရား)။

ဝေဒနာက ခြေဖမိုးမှာ ပေါ်တယ်၊ ငါက ဘယ်နေရာ သွားရောသလဲ (ဝမ်းထဲသွားရောပါတယ်ဘုရား) အဝေးကြီးပဲ ခင်ဗျားတို့မို့ ဆွေမျိုးတော်တော်ပါပေတယ်၊ သဘောကျ ပလား... (ကျပါပြီဘုရား)။

ဝေးတာကတော့ မဝေးဘူးလား (ဝေးပါတယ်ဘုရား)  
ဝေဒနာက ကာယဒွါရ ကိုယ်ပေါ်မှာ ပေါ်နေတယ်၊ မနောဒွါရ  
ကနေပြီး သွားပြီးရောလိုက်တယ်၊ သွားပြီးရောလိုက်တဲ့အတွက်  
ငါ့မှာဖြစ်ရလေခြင်း စသည်ဖြစ်လာတယ်... (မှန်ပါ့ဘုရား)။

ဒါဖြင့်ဝေဒနာနဲ့ ငါနဲ့ ရောမိတဲ့အတွက် ဘုန်းကြီးတို့  
ဒကာဒကာမတွေ၌ “ဝေဒနံ အတ္တတော သမနုဿတိ” ဆိုပြီး  
သေခါနီးတောင် ဒိဋ္ဌိကဖြစ်လာတတ်တယ်... (မှန်ပါ့)  
နာလိုက်တဲ့ဖြစ်ခြင်း... (မှန်ပါ့)။

ဒကာ ဒကာမတို့ ဘယ်နှယ်ကြောင့် ဒိဋ္ဌိဖြစ်တာတုံး  
ဆိုတော့ ကိုယ်ပေါ်မှာပေါ်တဲ့ ဝေဒနာကို ဝမ်းထဲက ဒိဋ္ဌိ  
စေတသိက်ကသွားပြီး သကာလ အဲဒီ ဝေဒနာဟာ ငါပဲလို့  
တစ်ခါတည်း ဒိဋ္ဌိစွဲ စွဲသွားတာနဲ့ ဦးဘတင် ကိုယ်ကျိုး  
နည်းတယ်... (မှန်ပါ့)

ဝေဒနာက ခြေဖမိုးပေါ်တယ်၊ ငါက ဝမ်းထဲမှာ၊ အဲဒီ  
ဝမ်းထဲကနေပြီး သကာလ ခြေဖမိုးပေါ်မှာဖြစ်တဲ့ ဝေဒနာဟာ  
ငါပဲလို့ သူဟာ ဝမ်းထဲက ငါနဲ့ သွားပြီးရောလိုက်တယ် (မှန်ပါ့)  
မရောလိုက်ဘူးလား... (ရောလိုက်ပါတယ်ဘုရား)။

ရောလိုက်တဲ့အခါကျတော့ ဝေဒနာကို ငါ့ထင်တဲ့ဝေဒနံ  
အတ္တတော သမနုဿတိဆိုပြီး သကာလ ဦးဘအုန်း ဝေဒနာဟာ  
ငါဖြစ်သွားတယ်... (မှန်ပါ့) ငါဖြစ်သွားတော့ ဘယ်နှယ်  
ဖြစ်လာသတုံးဆိုတော့ ငါတော့ဖြင့် ဒီဝေဒနာနဲ့ သေရတော့မှာပဲ  
လာပြန်တာပဲ... (မှန်ပါ့)။

ဒီမှာလဲဘုရားက မရောစေနဲ့ကွ၊ မရောစေနဲ့ကွလို့ ဘုရားက ရှင်ဖဂ္ဂုဏကို ဟောတယ်... (မှန်ပါ) ဖဂ္ဂုဏကို ဝေဒနာနဲ့ ငါနဲ့ ဘယ့်နှယ်တုံး (မရောစေနဲ့) မရောစေနဲ့ဆိုတော့ ဒကာဒကာမတွေ ဒိဋ္ဌိနဲ့ မရောလို့ ရှိရင်ဖြင့် မရောစေနဲ့ဆိုတာ ပြောတော့အလွယ်ကလေး... (မှန်ပါ) မရောစေနဲ့ဥစ္စာသည် ငါနဲ့သွားမရောနဲ့... (မှန်ပါ)။

အဲဒါမရောအောင် ဘယ့်နှယ်လုပ်ရမတုံးဆိုလို့ ရှိရင်ဖြင့် ဝေဒနာဟာ ဝေဒနာက္ခန္ဓာ၊ ဝေဒနာက္ခန္ဓာသည်ကားလို့ ဆိုရင်ဖြင့် မိစ္ဆာဒိဋ္ဌိနဲ့ သွားမရောဘဲနဲ့ သမ္မာဒိဋ္ဌိနဲ့ လှည့်ပစ်လိုက်၊ ဝေဒနံ အနိစ္စတော သမနုပဿတိ၊ ဝေဒနာဟာ အနိစ္စပဲလို့ ရှုပေး လိုက်ပါ... (မှန်ပါ) သဘောကျပလား... (ကျပါပြီဘုရား)။

ဒါဖြင့် ခုနင်တုန်းကတော့ မိစ္ဆာဒိဋ္ဌိနဲ့ သွားရောတယ်၊ အခုတော့ သမ္မာဒိဋ္ဌိနဲ့ ရှုလိုက်တယ်... (မှန်ပါ) မိစ္ဆာဒိဋ္ဌိနဲ့ သွားရောတုန်းကတော့ အပါယ်သွားရတော့မယ်၊ အခု သမ္မာဒိဋ္ဌိနဲ့ ရောတဲ့အခါကျတော့ ဝေဒနာနောက်က မဂ်လိုက်မလာဘူးလား (လိုက်ပါတယ်ဘုရား) သမ္မာဒိဋ္ဌိ မဂ္ဂင်လိုက်တယ်၊ ခုနင်က မိစ္ဆာဒိဋ္ဌိလိုက်နေတယ်... (မှန်ပါ)။

ဝေဒနာနဲ့ ငါနဲ့ရောတော့ (မိစ္ဆာဒိဋ္ဌိလိုက်ပါတယ်) ဝေဒနာဟာ ငါလဲမဟုတ်ပါဘူး၊ အနိစ္စပါလို့ သိလိုက်တဲ့အခါ ကျတော့ သမ္မာဒိဋ္ဌိနဲ့ သိတာမရောက်ဘူးလား... (ရောက်ပါတယ်ဘုရား)။

အဲဒီလို ဘုရားကဟောလိုက်တယ်။ ဖဂ္ဂုဏရဟန်း ကလေး မမာနေတာ ဒကာဒကာမတို့နော် (မှန်ပါ) မမာနေတာကို



ဝေဒနာနဲ့ ငါနဲ့မရောစေနဲ့ဆိုတော့ ဖြစ်ပျက်ရှုဆိုတဲ့ စကား ဖြည့်စွက်မှရတယ်လို့ ဦးဘတင်တို့ မှတ်ရလိမ့်မယ် (မှန်ပါ) ဖြစ်ပျက်မရှု တော်ပါ့မလား... (မတော်ပါဘုရား)။

ဒါဖြင့် ဝေဒနာကို အတ္တတော န သမနုပဿတိ- ဝေဒနာဟာ ငါမဟုတ်ဘူး၊ ဒီဥစ္စာ အနိစ္စသာဟုတ်တယ်၊ ဒီလို ဒကာဒကာမတွေက ရှုပေးလိုက်တော့ ဝေဒနာပေါ်တိုင်းပေါ်တိုင်း ဒကာဒကာမတွေမှာ ဘယ်လိုဖြစ်လာသတုံးဆိုလို့ရှိရင် ဧဝဒနာ ပေါ်တိုင်းပေါ်တိုင်း ဝိပဿနာမဂ်ဉာဏ် ရ၊ရလာတယ် (မှန်ပါ) ဘယ်လို မဂ်ဉာဏ်ရပါလိမ့်မတုံးလို့ မေးတဲ့အခါကျတော့ ဝေဒနာက ဖြစ်ပျက်၊ ငါမဟုတ်မှန်း သိတာက မဂ်... (မှန်ပါ)။

ဝေဒနာက... (ဖြစ်ပျက်ပါဘုရား) ငါမဟုတ်မှန်း သိတာက (မဂ်ပါဘုရား) ငါမှမဟုတ်ဘဲ အနိစ္စပဲလို့ သူသိ လိုက်ပြီကိုး၊ သူသိလိုက်တော့ မဂ်မဖြစ်သွားဘူးလား... (ဖြစ်သွား ပါတယ်ဘုရား)။

ဒါဖြင့် ဖဂ္ဂုဏရဟန်းကလေးကို ဝေဒနာနဲ့ ငါနဲ့ မရောစေနဲ့ဆိုတဲ့ အဓိပ္ပာယ်ရှင်းကြပလား... (ရှင်းပါပြီဘုရား)။

ဘုရားသခင်ကိုယ်တော်မြတ်ကြီးက ဟောပြီးသကာလ ဝေဒနာနဲ့ငါနဲ့ မရောတဲ့နည်း ရှုပါလို့ ပြောလိုက်တဲ့အခါကျတော့ ဝေဒနာဟာ ငါမဟုတ်ဘူး၊ အနိစ္စသာဟုတ်တယ်၊ ဝေဒနာ ပေါ်တိုင်း လိုက်နေတာပေါ့ဗျာ... (မှန်ပါ)။

ဝေဒနာပေါ်တိုင်း လိုက်နေတဲ့အခါကျတော့ ဖဂ္ဂုဏက ဘယ်နှယ်ဖြစ်သွားသတုံးဆိုတော့ ဝေဒနာဖြစ်ပျက်တွေချည်း မြင်ရာက ဉာဏ်ရင့်သန်လွန်းမက သန်လာတော့ ဝေဒနာတွေ

ပျောက်ထွက်သွားတယ်။ ဝေဒနာနံခယော ဘိက္ခု ဆိုတဲ့အတိုင်း ဖြစ်သွားတယ်ဆိုကြပါစို့။ ဝေဒနာကုန်အောင် ရှုနိုင်တဲ့ ရဟန်းကလေး ဖြစ်သွားတယ်... (မှန်ပါ)။

ဦးဘတင် ဘယ်လိုဖြစ်သွားပါလိမ့်... (ဝေဒနာ ကုန်အောင် ရှုနိုင်တဲ့ရဟန်း ဖြစ်သွားပါတယ်ဘုရား) ဝေဒနာ ကုန်တယ်ဆိုတာ ဒကာဒကာမတွေ စဉ်းစားကြည့်ပါလား။ နဂိုက ဝေဒနာလို သာဆိုတယ်။ ကိုယ်ရှုတော့ အနိစ္စပဲတွေ့တယ်... (မှန်ပါ) မကုန်ဘူးလား၊ ကုန်သလား... (ကုန်ပါတယ်ဘုရား)။

နဂိုက ဝေဒနာတွေနော်... (မှန်ပါ) ရှုတဲ့ဉာဏ်နဲ့ ကြည့်လိုက်တော့ ဘာတွေ့သတုံး... (အနိစ္စပဲ တွေ့ပါတယ် ဘုရား) အဲဒီအနိစ္စတွေချည်း တွေ့ပြီးသကာလနေတော့ ဖဂ္ဂုဏမှာ အရင်လို မျက်နှာညှိုးငယ်မနေတော့ ဝေဒနာနဲ့ ငါနဲ့တော့ ကွဲထွက်သွားပြီဆိုတာ သိနိုင်တယ်... (မှန်ပါ)။

အရင်တုန်းကတော့ နာလိုက်တာ ပြုလိုက်တာ ဘယ်လို နေရမှန်းမသိဘူး၊ ဘယ်လိုထိုင်ရမှန်း မသိဘူး၊ ရှေ့သာတိုး နေတယ်။ နောက်မဆုတ်ဘူးနဲ့ ဝေဒနာတစ်ခုတည်းကိုပဲ ရှေ့တိုး လိုက် နောက်ဆုတ်လိုက်ဆိုတော့ ဝေဒနာကို အတ္တဒိဋ္ဌိ ဖြစ်နေ တာပေါ့... (မှန်ပါ)။

ဒါနဲ့ ဘုရားသခင်ကိုယ်တော်မြတ်ကြီးလဲ ကြွသွားတယ်။ အဲဒီတော့ ရှင်ဖဂ္ဂုဏက ဘယ်လိုသိလိုက်သတုံးဆိုတော့ ဝေဒနာ ကလေးသည်ကား...လို့ ဆိုလို့ရှိရင် အနိစ္စပဲ၊ ဖြစ်ပျက်ပဲလို့ သိသိနေတယ်။ ကြာတော့ ဒီဝေဒနာကလေးတွေဟာ အနိစ္စမြင်ပါ များဟော့ ကုန်ထွက်သွားမယ်။ ဝေဒနာနံ ခယောကိုးဗျ (မှန်ပါ)။

အနိစ္စကုန်ထွက်သွားတော့ ဒကာဒကာမတို့ ဝေဒနာကွနွာကြီးလို့ ပြောထားတော့ ခန္ဓာပါ အာရုံအဖြစ်မှ ပျောက်သွားတာပေါ့ ... (မှန်ပါ)။

ခန္ဓာပျောက်သွားတော့ ဒကာဒကာမတို့ ဒီနေရာမှာ ခန္ဓာချုပ်ဆုံးရာကို မြင်လာတယ်... (မှန်ပါ) မြင်လာတော့ ဝေဒနာနဲ့ ခယောဘိက္ခု- ဝေဒနာကုန်တဲ့ရဟန်း ဖြစ်လာတယ် (မှန်ပါ)ဘုရား၊ ဘယ်နှယ်ကြောင့် ကုန်ပါလိမ့်မတုံးဆိုတော့ သောဝေဒနံ ပရိညာယ။ သော၊ ထိုရဟန်းသည်။ ဝေဒနံ၊ ဝေဒနာကို။ ပရိညာယ၊ ဖြစ်တဲ့ပျက်တဲ့ သဘောသာဟု ပိုင်းခြားနိုင်၍ ဝေဒနာမဟုတ်ပါဘူး။ ဖြစ်ပျက်သဘောပါပဲ... (မှန်ပါ)။

ဝေဒနာကို ဖြစ်ပျက်သဘော သိသောကြောင့် ဝေဒနာပစ္စယာ တဏှာကော လာရဲ့လား... (မလာပါဘုရား) မောဟကော... (မလာပါဘုရား) ဒိဋ္ဌိကော (မလာပါဘုရား) ဒါဖြင့် ကာမာသဝ ဘဝါသဝ ဒိဋ္ဌာသဝ အဝိဇ္ဇာသဝဆိုတဲ့ အာသဝေါ ကုန်သွားတယ်... (မှန်ပါ)။

သော၊ ထိုရဟန်းသည်။ ဝေဒနံ၊ ဝေဒနာကို။ ပရိညာယ၊ ဩော်... ဒိဉ္ဇစွာသည် ဖြစ်ပြီးပျက်တဲ့ သဘောမှတစ်ပါး ဘာမှ မရှိပါကလားဟု ပိုင်းခြားဆင်ခြင် သိမြင်နိုင်သောကြောင့် ဒိဋ္ဌေဝ ဓမ္မေအနာသဝေါ... တဲ့။ ဝေဒနာပစ္စယာမဂ်သာ ဖြစ်နေတော့ ဦးဘအုန်း တဏှာဒိဋ္ဌိ လာသေးရဲ့လား (မလာပါဘုရား) အဝိဇ္ဇာကော... (မလာပါဘုရား)။

ဖြစ်ပျက်ကို မသိရင် အဝိဇ္ဇာ၊ အခုတော့ ဖြစ်ပျက်ကို သိနေတော့ ဝိဇ္ဇာဖြစ်နေတော့ အဝိဇ္ဇာသဝလဲ လာသေးရဲ့လား... (မလာပါဘုရား)။

ဒါဖြင့် ဒကာဒကာမတွေ ဒါက ဒကာဒကာမတွေ၏ ခန္ဓာဝေဒနာ ဒီကနေပြီး သကာလ ဖြစ်ပျက်တွေ ရှုနေကတည်းက မဂ္ဂင်တွေလို မဆိုနိုင်ဘူးလား (ဆိုနိုင်ပါတယ် ဘုရား) ဒါက ဒကာဒကာမတွေ၏ ခံစားတဲ့ ဝေဒနာပေါ့ဗျာ... (မှန်ပါ) ဒီကနေ ရှုတာက ဘာပါလိမ့်... (မဂ္ဂင်ပါဘုရား) မဂ္ဂင်နဲ့ သိပါတယ်တဲ့ ဒကာဒကာမတို့ ပရိညာယ၊ ဒါဟာအဖြစ်အပျက်မှ တစ်ပါး ဘာမှမဟုတ်ပါလားလို့ ပိုင်းခြားပြီး သိလိုက်တဲ့အတွက် ဝေဒနာနဲ့ ဒီက ငါနဲ့ကော ရောသေးသလား (မရောပါဘုရား)။

ဒါ မလာရင်တော့နောက်ကငါလိုက်မှာပဲ... (မှန်ပါ) ငါဆိုရင် ဒိဋ္ဌာသဝလာပြီ... (မှန်ပါ) မလာပေဘူးလား (လာပါတယ်ဘုရား) ဝေဒနာသည် အဖြစ်အပျက်ပါပဲဆိုသဖြင့် အဝိဇ္ဇာ သဝကော လာသေးရဲ့လား... (မလာပါ ဘုရား)။

ဒါဖြင့် နောက်ကနေပြီး အာသဝေါတရား မချုပ်ဘူးလား၊ (ချုပ်ပါတယ်ဘုရား) ဘာဖြစ်လို့ ချုပ်သတုံး၊ ဟောဒီ မဂ်ဝင်လို့ ချုပ်တယ်... (မှန်ပါ) ဝေဒနာပေါ်၌ ချုပ်လို့ မဂ်ဝင် တယ်လို့ မှတ်လိုက်စမ်းပါ... (မှန်ပါ)။

မဂ်ပဲဖြစ်ပျက်သာ အစစ်ပါပဲဆိုပြီး သကာလ ဦးဘအုန်း ပိုင်ပိုင်နိုင်နိုင်သိလိုက်တာနဲ့ (မှန်ပါ) ဝေဒနာကို ပိုင်ပိုင်နိုင်နိုင် သိတာဟာ ဒုက္ခသစ္စာ သိတာပါပဲ... (မှန်ပါ)။

ဒိဋ္ဌေဝဓမ္မေအနာသဝေါတဲ့ ရှုတဲ့အချိန်မှာပဲ အာသဝေါကို မရှိဘူး။ ဒီဘက်က ရှိသေးရဲ့လား... (မရှိပါဘုရား) နောက်က သေသေချာချာကြည့်တော့ ဘာရှိသေးသတုံး... (မရှိပါဘုရား) ဝေဒနာပစ္စယာ တဏှာကော လာသေးရဲ့လား... (မလာပါ

ဘုရား) တဏှာလာရင် ကာမာသဝဖြစ်ရမယ်၊ ဝေဒနာကို ငါစွဲရင် ဒိဋ္ဌာသဝဖြစ်ရမယ်၊ (မှန်ပါ) လာသေးရဲ့လား... (မလာပါဘုရား) ဘယ်သူကလာနေသတုံး (မဂ်လာပါတယ် ဘုရား) မဂ်လာတာပဲရှိတာပဲ၊ မဂ်မလာရင်တော့ သူတို့ လာရမယ်... (မှန်ပါ) သဘောကျပလား... (ကျပါပြီဘုရား) ဒါဖြင့် အာသဝေါတရားတွေ မကုန်ဘူးလား... (ကုန်ပါတယ် ဘုရား)။

ဒါနဲ့ ဖဂ္ဂုဏမထေရ်ကလဲ ဒီလိုပဲရှုနေတယ်ဆိုကြပါ စို့... (မှန်ပါ) ဝေဒနာဟာ ဖြစ်ပျက်ပဲ... ဖြစ်ပျက်ပဲ... ဖြစ်ပျက်ပဲ... ဖြစ်ပျက်ပဲလို့ ဝေဒနာပေါ်တိုင်း ဒီကနေပြီး သကာလ ပိုင်းခြားသိနေတယ်၊ ပိုင်ပိုင်နိုင်နိုင် သိနေတာပဲ ... (မှန်ပါ)။

ဒါဖြင့်ဝေဒနာပေါ်တိုင်း ဖြစ်ပျက်ကို ပိုင်ပိုင်နိုင်နိုင် သိသောကြောင့် နောက်က အာသဝ မလာရဘူး... (မှန်ပါ) ရှင်းပလား... (ရှင်းပါပြီ ဘုရား)။

နောက်ကဘာတုံး (အာသဝေါ မလာရပါဘုရား) အာသဝ မလာရဘူးဆိုတော့ ဦးဘအုန်းတို့က စဉ်းစားရမယ်နော်။

ကာမာသဝဆိုရင် လောဘနေရမယ်၊ လောဘဆိုရင် တဏှာဥပါဒါန်၊ ကံလာမယ်... (မှန်ပါ) မလာပေဘူးလား... (လာပါတယ်ဘုရား)။

ဒိဋ္ဌာသဝဆိုရင် ဒိဋ္ဌိကလဲ လောဘပဲ၊ တဏှာ၊ ဥပါဒါန်၊ ကံပဲ မလာပေဘူးလား... (လာပါတယ်ဘုရား) အဝိဇ္ဇာသဝလာ ရင် အဝိဇ္ဇာသင်္ခါရဝိညာဏ်ကျအောင် နောက်ဘဝတွေ မဆက်

ပေဘူးလား... (ဆက်ပါတယ်ဘုရား) ကဲ- ဒါတွေလာသေး  
ရဲ့လား... (မလာပါဘုရား) ဘယ်နှယ်ကြောင့် မလာပါလိမ့်မတုံး  
ဆိုတော့ ဝေဒနာပိုင်းခြားသိလို့... (မှန်ပါ)။

ဘယ်လိုဆိုကြပါ့မလဲ (ဝေဒနာကို ပိုင်းခြားသိလို့ပါ  
ဘုရား) ဘာနဲ့ပိုင်းခြားသိသလဲ... (မဂ်နဲ့ ပိုင်းခြားသိပါတယ်  
ဘုရား) မဂ်နဲ့ပိုင်းခြားပြီး ဝေဒနာကလေးတွေဟာ ဖြစ်ပျက်  
နေတယ်လို့ သိတယ်၊ အဲဒါပိုင်းခြားသိတာပဲ... (မှန်ပါ)။

ဝေဒနာကလေးဟာ ဘယ်လိုနေပါလိမ့်... (ဖြစ်ပျက်  
နေပါတယ်ဘုရား) ဖြစ်ပျက်နေတယ်လို့ ဟောဒီက မဂ်က  
ပိုင်ပိုင်နိုင်နိုင် သိတယ်- (မှန်ပါ)ဘုရား) သဘောကျပလား  
(ကျပါပြီဘုရား) မဂ်က ဘယ်လိုသိနေပါလိမ့် (ပိုင်ပိုင်နိုင်နိုင်  
သိပါတယ်ဘုရား) ပိုင်ပိုင်နိုင်နိုင် သိနေပါတယ်လို့ ဆုံးဖြတ်  
ချက်ချပါ... (မှန်ပါ) ဦးဘအုန်းတို့ ဦးဇံရင်တို့ ကျေနပ်ပလား-  
(ကျေနပ်ပါပြီဘုရား)။

ခန္ဓာကိုယ်ထဲမှာ ဟိုကဖြစ်ပျက်နဲ့ ဒီကပိုင်ပိုင် နိုင်နိုင်  
သိတဲ့မဂ်နဲ့ ဦးဘတင် ဒါကလေးနှစ်ခုတည်းရှိတော့တယ်၊ အာသဝ  
ဘယ်နှယ်နေသတုံး- (ချုပ်ပါတယ်ဘုရား)။

“သော ဝေဒနံ ပရိညာယ” သော= ထိုရဟန်းသည်၊  
ဝေဒနံ၊ ဝေဒနာကို။ ပရိညာယ၊ ဖြစ်ပျက်ဟု ပိုင်ပိုင်နိုင်နိုင်  
သိသောကြောင့်။ ဒိဋ္ဌေဝဓမ္မေ၊ ယခုမျက်မှောက်ဘဝ၌ပင်လျှင်။  
အနာသဝေါ၊ အာသဝေါကင်းတယ်တဲ့... (မှန်ပါ) ဒကာ  
ဒကာမတို့ ကောင်းကောင်းရိပ်မိပလား (ရိပ်မိပါပြီ ဘုရား)။

ဒါက ရှေ့ပိုင်းမှာ သတိပေးတဲ့ တရားပဲရှိသေးတယ်  
ဒကာဒကာမတို့နော်... (မှန်ပါ။)။

အဲဒီတော့ ဝေဒနာ ပေါ်တိုင်းပေါ်တိုင်း ဖြစ်ပျက်ပဲလို့  
သိနေလို့ရှိရင် နောက်က အာသဝတွေ သေသေချာချာ ကုန်နိုင်  
တယ်... (မှန်ပါ။)။

အာသဝေါကုန်ရပါလို့၏လို့ ဘုန်းကြီးက ရှေ့က ချပေး  
တယ်။ ခင်ဗျားတို့ကလဲ လိုက်ကြတယ်။ အဲဒါကတော့ ကုန်ရာ  
ကုန်ကြောင်းကို အကျင့်ပေးတတ်တဲ့ ဆရာနဲ့ တွေ့ရပါလို့၏  
ဆိုတဲ့အတိုင်း အခုလဲကုန်တာကော မသေချာဘူးလား (သေချာ  
ပါတယ်ဘုရား) ရှုသာရှု သေသေချာချာ ကုန်ပါတယ်  
(မှန်ပါ့ဘုရား)။

သော ဝေဒနံ ပရိညာယဆိုတဲ့အတိုင်း ဝေဒနာပေါ်၌  
မဂ်နှင့်ပိုင်းခြား၍ သိသောကြောင့်၊ အနာသဝေါ၊ အာသဝေါ  
ကင်းတယ်ဆိုတဲ့အတိုင်း ဘာဖြစ်လို့ ကင်းပါလိမ့် ဒကာဒကာမတို့  
(မဂ်နဲ့ပိုင်းခြားသိလို့ပါဘုရား) မဂ်နဲ့ဝေဒနာကို ဖြစ်ပျက်လို့  
ပိုင်ပိုင်နိုင်နိုင် သိနေလို့... (မှန်ပါ။)။

ဒိဉ္စစွာ ငါလဲမဟုတ်ဘူး၊ သူလဲမဟုတ်ဘူး၊ ဖြစ်ပျက်တဲ့  
အနိစ္စပဲလို့ ပိုင်ပိုင်နိုင်နိုင် သိနေသောကြောင့်၊ ဒိဋ္ဌိဝ ဓမ္မေ  
အနာသဝေါတဲ့။ ယခုမျက်မှောက်ဘဝ၌ပင်လျှင် အာသဝေါ  
ကင်းတယ်၊ သဘောကျပလား... (ကျပါပြီ ဘုရား) ဒီဘက်က  
အာသဝေါတရား လာသေးရဲ့လား... (မလာပါဘုရား)။

ခင်ဗျားတို့ ကျုပ်တို့ ဆုတောင်းပြည့်ထားတဲ့ ခန္ဓာ  
ကိုယ်ကြီးကတော့ သေရာသွားနေတယ်၊ သွားတဲ့အခါမှာလဲ

ဝေဒနာနဲ့ တွဲလျက်ကြီး (မှန်ပါ) သတ်မည့်ဝေဒနာနဲ့ အသတ်ခံရမည့် ခန္ဓာနဲ့ဟာ တွဲလျက်ကြီး (မှန်ပါ) မသွားဘူးလား... (သွားပါတယ်ဘုရား)။

အဲဒီတော့ ဒီဝေဒနာကို ကျုပ်တို့က ပိုင်ပိုင်နိုင်နိုင် သိရမယ် (မှန်ပါ)ဘုရား) မင်းဟာ သတ်မလို့ လာတာလား။ သို့မဟုတ် မင်းသည်ကား...လို့ ဆိုရင်ဖြင့် အနိစ္စလားလို့ ကျုပ်တို့က မေးမေး,မေးမေးပြီးသကာလ ပိုင်ပိုင်နိုင်နိုင်သိအောင် လုပ်ပါတဲ့... (မှန်ပါ)။

ပိုင်ပိုင်နိုင်နိုင်သိအောင် လုပ်တဲ့အခါကျတော့ သူဟာ ဖြစ်ပြီး ပျက်တဲ့အနိစ္စပဲဆိုတာ ဉာဏ်ထဲမှာ မရှင်းဘူးလား (ရှင်းပါတယ်ဘုရား)။

ဒါဖြင့် ဝေဒနာကို ပိုင်ပိုင်နိုင်နိုင်သိသောကြောင့် ဒိဋ္ဌိဝေ ဓမ္မေ၊ ယခုပစ္စက္ခဘဝ၌ပင်လျှင်။ အနာသဝေါ၊ အာသဝေါ ကင်းသည်။ ဟောတိ၊ ဖြစ်၏။ ဒီဘက်က အာသဝေါကင်းတယ် ဟောဒီမဂ်ကြောင့် (မှန်ပါ) ဒီမဂ်သာမလာရင် ဘယ့်နှယ် နေကြပါ့မလဲ... (မကင်းပါဘုရား) ကြောက်တယ်၊ လန့်တယ် ဆိုရင်ဖြင့် ဒိဋ္ဌာသဝတွေ၊ အဝိဇ္ဇာသဝတွေ မလာပေဘူးလား (လာပါတယ်ဘုရား) ကဲ- ဒါဟာ ဘယ်လောက်အရေးကြီးလို့ ပြောတယ်ဆိုတာကော ရိပ်မိကြပလား (ရိပ်မိပါပြီဘုရား)။

ဘာဖြစ်လို့ ဆရာဘုန်းကြီးကလဲ ဒါလောက်တောင် အသေစခန်းကို အကြီးအကျယ်ဖွဲ့ပြီး ဟောနေရပါလိမ့်မတဲ့ ဆိုတော့ အို- ခင်ဗျားတို့ခန္ဓာကိုယ်က နားနေရင်တော့



အဟုတ်သားပေါ့- (မှန်ပါ!) ခင်ဗျားတို့ ခန္ဓာကိုယ်က သေရာ မသွားဘဲနဲ့ နားလို့ရပ်လို့ရရင်လဲ အဟုတ်သားပေါ့- (မှန်ပါ)။

အခုလို တရားနာနေကြတယ်ဆိုတာက တစ်ခါတလေ ဟိုစိတ်ရောက်သွား ဒီစိတ်ရောက်သွားနဲ့ တရားထဲနာချင်မှ နာတာ၊ အဲဒါလဲ ကြားပေါက်ပါသေးတယ်- (မှန်ပါ)။

သေရာသွားတာကတော့ ကြားပေါက်မရှိဘူး။ ကြား ပေါက်စိတ်လာလဲ သူကသွားနေတာပဲ- (မှန်ပါ) သဘောကျ ပလား (ကျပါပြီဘုရား)။

အဲဒီတော့ တို့ ဝဋ်သင့်နေလို့ ဒီဥစ္စာကို တို့ဆုတောင်း ပြည့်တဲ့အလုပ်ကြီး နောက်ထပ်မပြည့်အောင် လုပ်မှပဲ၊ နောက် ထပ်မပြည့်စေချင်လို့ ဟောထားတာ။ ခင်ဗျားတို့က ဘဝတိုင်း ဘဝတိုင်း ဒီသားဒီသမီးနဲ့ မခွဲရပါလိုက်ဆိုတော့ ဘဝတိုင်း ဘဝတိုင်း သေရာသွားရပါလိုက်က ပါနေတယ် လွယ်သလား (မလွယ်ပါဘုရား) အမှားက သေးသေးလား၊ ကြီးကြီးလား (ကြီးကြီးပါဘုရား)။

ကြီးတဲ့အထဲမှာ ခင်ဗျားတို့က ဟိုဘဝကျတော့ ဟိုဘက် ဘဝ သားသမီးနဲ့ မခွဲရပါလိုက်-တဲ့။ ဒီဘဝကျတော့ကော- (ဒီဘဝသားသမီးနဲ့ မခွဲရပါလိုက်ပါဘုရား)။

ဒါဖြင့် သားသမီးပေါင်းက ဘယ်လောက်များခဲ့ကြ သတဲ့... (မရေတွက်နိုင်ပါဘုရား) ဒါဖြင့် မခွဲနိုင်ပေါင်းကလဲ ကမ္ဘာတစ်ဝှန်းလုံးရှိတာနဲ့ မခွဲနိုင်တာ... (မှန်ပါ)။

အားလုံးနိဗ္ဗာန်သွားမှ သွားမယ်ဆိုရင် ဘယ်တော့မှ မသွားနိုင်တော့ဘူး (မှန်ပါ) သွားနိုင်ဖို့ရာ မြင်သေးရဲ့လား

(မမြင်ပါဘုရား) ခင်ဗျားတို့ ဝါဒဖြန့်ထားတာက နည်းနည်း နောနော ကျယ်တာမှမဟုတ်ဘဲ... (မှန်ပါ) သဘောကျပလား (ကျပါပြီဘုရား)။

ဒါဖြင့် ဒကာဒကာမတို့ ဒီတရား ဟောထိုက်၊ မဟော ထိုက်... (ဟောထိုက်ပါတယ်ဘုရား) ချက်ချင်း အာသဝေါ ကင်းနိုင်တာကို ဦးဘတင် ကောင်းကောင်းကျေနပ်ပလား (ကျေနပ်ပါပြီဘုရား) ဖြစ်ပျက်မြင်လို့ ကင်းတယ်နော် (မှန်ပါ ဘုရား)။

ဖြစ်ပျက်မြင်လို့ရှိရင် ဒကာဒကာမတို့ သေသေ ချာချာဖြစ်ပျက်ဟာ ဒုက္ခသစ္စာပဲလို့ ပိုင်ပိုင်နိုင်နိုင် သိသွားလို့ရှိရင် မဂ္ဂင်ရှစ်ပါးဟာ ဒီနေရာမှာ ပေါ်တယ်လို့ မှတ်လိုက်တာပေါ့+ (မှန်ပါ) ရှင်းပြီနော်... (ရှင်းပါပြီဘုရား)။

ကာယဿ ဘေဒါ... တဲ့။ ကာယဿ၊ ယခု ခန္ဓာ ကိုယ်၏။ ဘေဒါ၊ ပျက်သည်၏အခြားမဲ့၌။ သော၊ ထိုပုဂ္ဂိုလ် သည်။ ဓမ္မဋ္ဌော၊ နိဗ္ဗာန်၌တည်သည်။ ဟောတိ၊ ဖြစ်၏။ ဒကာ ဒကာမတို့ တစ်ခါတည်း နိဗ္ဗာန်ရောက်သွားတာပဲတဲ့... (မှန်ပါ)။ ဒါတွေ ခုနင်က ဒုက္ခတွေ ချုပ်ပြီးသကာလ ရောက်သွားတယ် (မှန်ပါ) ရှင်းပလား (ရှင်းပါပြီဘုရား) အာသဝေါကုန်တာနဲ့ ဒီဘက်ကဖြစ်ပျက်ဆုံးတာနဲ့ဟာ တစ်ချက်တည်းပဲ (မှန်ပါ)။

ဒါဖြင့် ဖဂ္ဂုဏရဟန်းဟာ သောတာပန်၊ သကဒါဂါမ်၊ အနာဂါမ်ကျအောင် သေခါနီးမှာ အလုပ်လုပ်သွားနိုင်တယ်လို့ ဦးဝတို့ မှတ်ဖို့ပဲ (မှန်ပါ) ဒါနဲ့ မြတ်စွာဘုရားကလဲသူ့မှာ

အောက်သံသရာကို ပို့တတ်တဲ့ အာသဝေါတွေလဲကုန်ပါပြီဆိုပြီး ဘုရားက ကျောင်းတော်ပြန်သွားတယ်... (မှန်ပါ)။

ရှင်အာနန္ဒာကတော့ ကျန်နေရစ်တယ်။ ကျန်နေရစ်တော့ သူ့ရှေ့မှာ ဖဂ္ဂဏဆိုတဲ့ ရဟန်းကလေးက ခေါင်းကလေး တောင်ဘက်စောင်းပြီး စုတိစိတ်ကျတယ် (မှန်ပါ) စုတိစိတ် ကျသွားတော့ ရှင်အာနန္ဒာကကြည့်တယ်။ စက္ခုမျက်လုံး ကြည့်ပြန်လဲ သူ့သေမျက်လုံးနဲ့ မတူဘူး၊ နားကြည့်လိုက်လဲ သူများလို ကျိုးကွေးနေတယ်မဟုတ်ဘူး၊ လူ့သေနားနဲ့ မတူဘူး၊ နှာခေါင်းကြည့်လိုက်ပြန်လဲ ကျွဲသွားတယ်၊ ဖောင်းလာတယ် ဒီလိုမဟုတ်ဘူး၊ လူရှင်ကိုယ်အတိုင်းပဲ (မှန်ပါ)။

ကိုယ်ကြည့်လိုက်ပြန်တော့လဲ ပျော့ပျော့ပျောင်း ပျောင်းပဲ (မှန်ပါ) ဩဝါ- ဖဂ္ဂဏ တယ်ထူးပါလား၊ သူများလူ့သေနဲ့ကို မတူဘူး... (မှန်ပါ)။

ဝိညာဏ်တော့ ချုပ်သွားပြီတဲ့၊ သို့သော်လဲ မျက်လုံး ကြည့်လိုက်လဲ (လူကောင်းအတိုင်း) နှာခေါင်းကြည့်လိုက်လဲ (လူကောင်းအတိုင်းပါ) ကိုယ်ကြည့်လိုက်လဲ... (လူကောင်း အတိုင်းပါ) အကုန်လူကောင်းအတိုင်းဖြစ်နေတော့ ထူးတယ် ဆိုတော့ ရှင်အာနန္ဒာက ဘုရားဆီသွားပြန်တယ် (မှန်ပါ)။

ဘုရားဆီသွားပြီး လျှောက်ပြန်တယ်။ အရှင်ဘုရား ဖဂ္ဂဏကတော့ သေပြီဘုရား၊ သေပေမယ့် သူများသေပုံနဲ့ မတူ ဘူး၊ ခေါင်းကလဲ တောင်ဘက်စောင်းတယ်၊ စက္ခု၊ သောတ၊ ဃာန၊ ဇိဝှာဏုန္တေကလဲ ဘာမှမညှိုးဘူးဘုရားလို့ လျှောက် တော့ ဘုရားက အာနန္ဒာ၊ သေခါနီးမှာ ဝေဒနာနုပဿနာရှုပြီး

ဝေဒနာကို ပိုင်ပိုင်နိုင်နိုင်သိလို့ အောက်သံသရာ သွားတတ်တဲ့ အာသဝေါ ကုန်ပြီးသေတဲ့ အနာဂါမ်သေတာလို့ ဖြေလိုက်တယ် (မှန်ပါ) ရိပ်မိပလား (ရိပ်မိပါပြီဘုရား)။

အနာဂါမ်ဖြစ်သွားတာတဲ့ (မှန်ပါ) ဒါဟာ သေခါနီးမှ ဖြစ်တာ(မှန်ပါ) အနာဂါမ်ဆိုတော့ ဒကာဒကာမတွေ စိတ်ချရပြီ မဟုတ်လား... (မှန်ပါ)။

အနာဂါမ်ဆိုတာ ကာမတစ်ဆယ့်တစ်ဘုံဆိုတဲ့ ဒီ လူပြည်တို့ နတ်ပြည်တို့ကို လုံးဝမလာတော့ဘူး။ ဗြဟ္မာ့ပြည်က နေပြီး နိဗ္ဗာန်ကူးတော့မှာပဲ- (မှန်ပါ) ရှင်းပလား (ရှင်းပါပြီ ဘုရား)။

သူ့ဘယ်လိုလုပ်သွားပါလိမ့်၊ ဝေဒနာကို ပိုင်ပိုင်နိုင်နိုင် သိသွားလို့ (မှန်ပါ) အနိစ္စလို့ ပိုင်ပိုင်နိုင်နိုင်သိသွားတဲ့အတွက် ဒကာဒကာမတို့ မသေခင်ပဲ အောက်သံသရာလည်စေတဲ့ အာသဝေါကုန်တယ်၊ သေတော့ သူများပုံစံနဲ့ တူသေးရဲ့လား (မတူပါဘုရား)။

အဲဒါ ဖဂ္ဂဏဝတ္ထု အင်္ဂုတ္တိုရ်မှာလာတယ်၊ ဒကာ ဒကာမတို့ ဘုရားကိုယ်တော်တိုင် ဟောတာပါပဲနော် (မှန်ပါ)။

ဒါကလေးအကြောင်းရင်းခံပြီးတော့ ဖဂ္ဂဏတော့ဖြင့် သောတာပန်၊ သကဒါဂါမ်၊ အနာဂါမ် တည်သွားပြီဆိုတော့ ဦးဘအုန်း ဘာမှ သံသယမရှိနဲ့တော့ဗျာ... (မှန်ပါ)။

ဒါဖြင့် နဂိုတုန်းက ဘုရားကြွမလာခင်တုန်းကတော့ ဟိုနေရာက နာပါတယ်ဘုရား၊ ဒီနေရာက နာပါတယ်ဘုရား၊ ဝေဒနာက ရှေ့သာတိုးနေတယ်၊ နောက်ကို မဆုတ်ပါဘူး

ဘုရားဆိုတော့ ဝေဒနာအတုံးအခဲကြီးပေါ့ဗျာ (မှန်ပါ) တစ်ခါတည်း ဝေဒနာကို ငါနဲ့ ရောနေတာပဲ (မှန်ပါ)။

အခုတော့ဖြင့် နောက်ဆုံးပိတ် ဘုရားသခင်ကိုယ်တော် မြတ်ကြီးက ဟောလိုက်တော့ ဝေဒနာကို ငါနဲ့ မရောပါစေနဲ့၊ မိစ္ဆာဒိဋ္ဌိနဲ့ မရောစေနဲ့... (မှန်ပါ) သမ္မာဒိဋ္ဌိနဲ့ ကြည့်လိုက်စမ်းပါ ဆိုတော့ ဖြစ်ပြီးပျက်တာပဲ သူမြင်တာပဲ (မှန်ပါ) ဒါတွေချည်း မြင်ပြီး ဒါတွေရှုပြီး သေလိုက်တော့ ဒကာဒကာမတို့ သုံးမဂ်ကို ရတယ်၊ သုံးမဂ် သုံးဖိုလ်ရတယ်... (မှန်ပါ)။

ဒါနဲ့ ရှင်အာနန္ဒာက ဘုရားကိုသွားလျှောက်တော့ ဘုရားက ဖဂ္ဂုဏဟာ အနာဂါမ်တည်သွားတယ်လို့ ထောက်ခံ ချက်ပေးလိုက်တယ်နော်... (မှန်ပါ)။

ဒါနဲ့ ဘုရားက ဖဂ္ဂုဏကို အကြောင်းပြုပြီး အကြောင်း ကလဲ ပေါ်လာတယ်၊ သံဃာတော်တွေရော၊ ပရိသတ်တွေရော စုကြဟု အမိန့်ရှိတယ်၊ သေနည်းသင်ပေးမှာ... (မှန်ပါ)။

ဒကာဒကာမတို့ ဘာသင်မှာတုံး... (သေနည်းသင်မှာပါ ဘုရား) သေနည်းပဲဘုရား ပါးစပ်ဖွင့်လိုက်လို့ရှိရင် သေတာပဲ၊ သင်ရဦးမှာလားလို့ဆိုတော့ အဲဒါက အရူးသိ သိထားတာ (မှန်ပါ) ရိပ်မိပလား... (ရိပ်မိပါပြီဘုရား)။

အဲဒီသေနည်းမျိုး မဟုတ်ပါဘူး၊ ဒကာဒကာမတို့ သေခါနီးမှာ အနာဂါမ်ဖြစ်တဲ့နည်း၊ သေခါနီးမှာ ရဟန္တာ ဖြစ်နိုင်တဲ့နည်း၊ ဒါကိုသင်ပေးမယ်ပြောတာ (မှန်ပါ) ရိပ်မိ ပလား... (ရိပ်မိပါပြီဘုရား)။

သေတာ ရေထဲဆင်းလိုက် သေတာပဲဆိုတာမျိုး  
အောက်မေ့မနေနဲ့ဦး... (မှန်ပါ။)။

ကောင်းပြီ၊ ဒါဖြင့် ဒကာဒကာမတို့ သေနည်းသင်မယ်  
ဆိုပြီး ဘုရားသခင်ကိုယ်တော်မြတ်ကြီးက ရဟန်းတွေကိုခေါ်ပြီး  
သကာလ ဟောတော်မူတယ်။ သေနည်း ခြောက်နည်းရှိတယ်...  
(မှန်ပါ။)။

ဒကာဒကာမတို့ သေနည်း ဘယ်နှ မျိုးရှိသတုံး  
(ခြောက်မျိုး ရှိပါတယ်ဘုရား) ပုထုဇဉ်အတွက်မှာ သုံးမျိုး၊  
အထက်အရိယာပုဂ္ဂိုလ်များမှာ သုံးမျိုးစီရှိကြတယ်။ သို့သော်  
ဦးဘတင် အထက်အရိယာပုဂ္ဂိုလ်သုံးမျိုးကို ဘုန်းကြီး မဟော  
တော့ပါဘူး။ သူတို့မှာ ဘာမှပူစရာရှိတာ မဟုတ်ပဲကိုး။ သူတို့  
က ကိစ္စပြီးပြီးသားတွေပဲ။ ဘုရားကတော့ ခြွင်းချက်မရှိ ဟောရ  
တာပေါ့ (မှန်ပါ) ဘုန်းကြီးတို့ကတော့ ဒကာဒကာမတွေနဲ့  
သက်ဆိုင်လှတဲ့ ပုထုဇဉ်သေနည်း သုံးမျိုးကို ဟောပြပါမယ်  
(မှန်ပါ။)။

ပုထုဇဉ်သေနည်းသုံးမျိုးက ဖဂ္ဂဏသေတာကို သိကြရပြီ၊  
အလောင်းသွားကြည့်တော့ ဣန္ဒြေတွေ ဘယ်တော့မှ မချို့တဲ့ဘူး  
ဆိုတာလဲ သိကြရပြီ၊ အဲဒီတော့ သူဟာ နဂိုတုန်းကတော့  
သက္ကာယဒိဋ္ဌိ မပြုတ်ဘဲနဲ့ နေခဲ့တယ်။ ဝေဒနာနဲ့ငါနဲ့ ရောနေ  
တယ်ဆိုတော့ ဝေဒနာ အတ္တတော သမနုပဿတိ ဆိုတဲ့  
အတိုင်း သက္ကာယဒိဋ္ဌိ ပြုတ်ပါရဲ့လား... (မပြုတ်ပါဘုရား)။

ဘုရားကလာပြီး အတ္တဖြုတ်ပေးလိုက်တဲ့အခါကျတော့  
အတ္တက အနတ္တဖြစ်သွားဘူးလား... (ဖြစ်သွားပါတယ်ဘုရား)

ဖြစ်သွားတဲ့အတွက် သူ့မှာ သေနည်းက မှန်သွားတယ်။ ဝေဒနာကို ပိုင်းခြားသိပြီး သကာလ သွားသောကြောင့် မသေခင်ဘဲ သူနဲ့ ဆိုင်ရာ အောက်အာသဝတွေ အကုန်၊ကုန်တယ်။ မကုန်ဘူးလား (ကုန်ပါတယ်ဘုရား) ဒီဋ္ဌေဝ ဓမ္မေ (ပ) ကာယဿ ဘေဒါ ဓမ္မဋ္ဌောတဲ့။ ခန္ဓာပျက်သောအခါ၌ နိဗ္ဗာန်ရောက်သွားတယ်ဆိုတာ ဦးဘအုန်း ရှင်းပလား... (ရှင်းပါပြီ ဘုရား)။

ဒါ လူတိုင်းနဲ့ မဆက်ဆံဘူးလား၊ ဆက်ဆံသလား (ဆက်ဆံပါတယ်) အကုန်ဆက်ဆံတယ်။ ဒီအထဲမှာ ခြွင်းချက် ပေးလို့ ဘယ်သူမှ မရဘူး... (မှန်ပါ) ရပါ့မလား... (မရပါ ဘုရား)။

ခင်ဗျားတို့ အသက်တစ်ရာ ရှည်ရပါလို့၏ဆိုတော့ တစ်ရာပြည့်တော့ သေဖို့ပါတာပဲ... (မှန်ပါ)၊ တစ်ရာနှစ်ဆယ် ရှည်ရပါလို့၏ဆိုလို့ကော - (တစ်ရာနှစ်ဆယ်ပြည့်တော့ သေဖို့ ပါတာပါပဲဘုရား)။

အဲဒီတော့ ခင်ဗျားတို့တောင်းတဲ့ဆုထဲမှာ အသေမပါတဲ့ ဆု ပါရဲ့လား- (မပါပါဘုရား) ဘာဖြစ်ရပါလို့၏၊ ညာဖြစ်ရ ပါလို့၏ ဆိုလို့ရှိရင် အသေပါမှာချည်းမှတ်ပါ (မှန်ပါ) ဘာမှ မဖြစ်ရတဲ့နေရာ ရောက်ရပါလို့၏ဆိုရင်တော့ အသေမပါဘူး။ အသေလွတ်ပြီ... (မှန်ပါ)၊ ရှင်းပလား- (ရှင်းပါပြီဘုရား)။

ကဲ- ခင်ဗျားတို့ ဘာများဖြစ်ချင်သေးသတုံး- (ဘာမှ မဖြစ်ချင်ပါဘုရား) ဟာ... ခင်ဗျားတို့ အခုမှ ပါးကုန်တာ၊ နဂိုက အတော်ဖြစ်ချင်တဲ့လူတွေ... (မှန်ပါ)။

နဂိုက အတော်ဖြစ်ချင်တယ်။ ဒီသားနဲ့ ဒီသမီးနဲ့ ဟုတ်လား ငှက်ဖြစ်သော်လဲ တစ်ကိုင်းတည်း ဖြစ်ရပါလို့၏... တဲ့ ဟုတ်လား၊ အဲဒီအဖြစ်ထဲမှာ ဘာပါလာသတုံး... (အသေ ပါလာပါတယ်) အဖြစ်ရှိလို့ ရှိရင် အံ့ပျက်ရှိမှာပေါ့... (မှန်ပါ)။

အဖြစ်ထဲ ဘာပါသတုံး (အသေပါ၊ ပါတယ်) အဲဒီအသေ ကလဲ ခင်ဗျားတို့က ဘဝတိုင်းကလဲ မှားလာတာဆိုတော့ မှားချက်က ဦးဘအုန်း ဘယ်လောက်များခဲ့သတုံး- (မရေနိုင် ပါဘုရား) မရေနိုင်ဘူး၊ မရေနိုင်တာ တစ်ခါတည်း... ပျက်ရမယ် ဆိုတော့ မဂ်ရမှ ပျက်လို့ရတယ်။ မဂ်မရရင်တော့ (ပျက်လို့ မရပါဘုရား)။

ကိုင်း... ဒကာဒကာမတို့ ဘုရားသခင်ကိုယ်တော်မြတ် ကြီးက ပုထုဇဉ်မှာကွာ တဲ့ သေခါနီးမှ အနာဂါမ်ဖြစ်ချင်လို့ ရှိရင် သုံးမျိုးရှိတယ်... တဲ့၊ ငါဘုရားတရားကို နာရလို့ ခုနင်ကပြောတဲ့ ဝေဒနာနဲ့ ငါနဲ့မရောတဲ့ တရားမျိုး နာရလို့ရှိရင်လဲ သောတာပန်၊ သကဒါဂါမ်၊ အနာဂါမ်ကျအောင် ဖြစ်နိုင်တယ်... (မှန်ပါ)။ သဘောကျပလား... (ကျပါပြီဘုရား)။

ဒီလိုမှမဟုတ်ဘဲ ငါဘုရားကလဲ ပရိနိဗ္ဗာန် စံသွားပြီ ဆိုတော့ ငါဘုရား၏ တပည့်သားဖြစ်တဲ့ပုဂ္ဂိုလ်က ဝေဒနာနဲ့ ငါနဲ့မရောတဲ့ တရားမျိုးကို ဟောတာနာရမယ်၊ ဒီလိုဆိုလို့ရှိရင်လဲ သေခါနီးမှာ သောတာပန်၊ သကဒါဂါမ်၊ အနာဂါမ်ဖြစ်နိုင်တယ် (မှန်ပါ) နှစ်မျိုးရှိသွားပြီနော်... (မှန်ပါ)။

ဘုရားဟောလို့ဖြစ်စေ၊ ဘုရား၏ တပည့်သားက ဝေဒနာ နဲ့ ငါနဲ့မရောတဲ့တရားကို ဟောသည်ဖြစ်စေ၊ ဘယ်နှ မျိုးတုံး



(နှစ်မျိုးပါဘုရား) ဒီလိုမှ ဘုရားနဲ့လဲမကြုံ၊ ဟောတတ်တဲ့ ဆရာသမားနဲ့လဲ မကြုံရင် ဘယ့်နှယ်များ သေရပါ့မတုံးလို့ မေးလို့ရှိရင် အခုလို နာထားတဲ့ တရားကို ဒကာဒကာမတွေက ကိုယ့်ဟာကိုယ် နှလုံးသွင်းပြီး ဖြစ်ပျက်ရှုပေးလိုက်ပါ (မှန်ပါ) ရှင်းပလား... (ရှင်းပါပြီဘုရား)။

ဖြစ်ပျက်ရှုနေလိုက်တော့ ဝေဒနာနဲ့ ငါနဲ့ ရောသေး သလား (မရောပါဘုရား) အဲဒီလိုဆိုရင်လဲ တစ်ခါတည်း မသေခင်ဘဲ သောတာပန်၊ သကဒါဂါမ်၊ အနာဂါမ် ဖြစ်နိုင်ပါတယ် (မှန်ပါ) ကိုယ့်ဟာကိုယ် ရှုပြီးတော့ရတာ... (မှန်ပါ) ဘယ်နှ ချက်ပါလိမ့်... (သုံးချက်ပါဘုရား)။

ဝေဒနာနဲ့ ငါနဲ့ မရောနဲ့တဲ့ ဘုရားတရားကို နာရ၍ သော်လည်းကောင်း၊ သက္ကာယဒိဋ္ဌိဖြုတ်အောင် ဟောနိုင်တဲ့ ဘုရား၏ တပည့်သားများနဲ့တွေ့လို့ အဲဒီတရားမျိုးကို နာရ၍ သော်လည်းကောင်း... (မှန်ပါ) ဒီလိုမှ ပုဂ္ဂိုလ်နှစ်မျိုးကို မတွေ့တော့ဘူးဆိုလို့ရှိရင်လဲ အရင်နာဖူးတဲ့ တရားကို ကိုယ့်ဟာ ကိုယ် ရှုပွားပြီး သကာလ... (မှန်ပါ) ဒါကလဲ နာဖူးတဲ့တရား ရှိမှနော်၊ သက္ကာယဖြုတ်တဲ့တရားကို နာဖူးမှ... (မှန်ပါ)။

ခုနင်က ပန်းကလေး အောက်မေ့ပါတယ်၊ ညောင်ရေအိုး ကလေး အောက်မေ့ပါတယ်၊ ဒါလောက်ပြောတာ မဟုတ် ပါဘူး... (မှန်ပါ) ရိပ်မိပလား... (ရိပ်မိပါပြီဘုရား)။

ပန်းညောင်ရေဆိုတာက ဒါနကုသိုလ်မို့ နတ်ပြည် သုဂတိကိုတော့ မုချကျေးဇူးများမယ် (မှန်ပါ) ဒီမှာကတော့ ဒီလိုမဟုတ်ဘူး၊ ဝေဒနာနိရောဓာဖြစ်သောကြောင့် တဏှာ

နိရောဓော၊ ဒိဋ္ဌိနိရောဓော အဝိဇ္ဇာနိရောဓော သွားပြီးဖြစ်တယ်-  
(မှန်ပါ) သဘောကျပလား... (ကျပါပြီဘုရား)။

သူကတော့ နိရောဓဘက် မလှည့်ဘူးလား (လှည့်ပါ  
တယ်ဘုရား) ဟိုဘာတွေက နိရောဓဘက် မလှည့်ဘူး ဒကာ  
ဒကာမတို့ ကောင်းကောင်းသဘောကျပလား (ကျပါပြီဘုရား)။

ကောင်းပြီ... ဒါဖြင့် သေနည်းဘယ်နှ မျိုးတုံး (သုံးမျိုးပါ  
ဘုရား) ဘုရားဟောတဲ့ ဝေဒနာနဲ့ ငါနဲ့ မရောတဲ့ တရားကို  
ကိုယ်ကရှုပွားပြီး သေရသော်လည်းကောင်း၊ ဘုရား၏တပည့်  
သားများက ဝေဒနာနဲ့ ငါနဲ့ မရောတဲ့တရားကို ဖြစ်ပျက်  
ရှုတတ်တဲ့တရားကို ဟောလို့ နာကြားပြီး ကိုယ်ကရှုပွားပြီး  
သေရသော်လည်းကောင်း၊ သို့မဟုတ် ဟောမည့်ပုဂ္ဂိုလ် အထက်ပါ  
ပုဂ္ဂိုလ် နှစ်မျိုးစလုံးမရှိဘူးဆိုရင် ကိုယ်ကိုယ်တိုင် ဖြစ်ပျက်ရှုပြီး  
သကာလ ဝေဒနာနဲ့ ငါနဲ့ မရောတဲ့ အလုပ်ကို လုပ်ပြီး သေခဲ့ရ  
သော်လည်းကောင်း၊ သောတာပန်၊ သကဒါဂါမ်၊ အနာဂါမ်  
တည်ပြီး သေနိုင်တယ်၊ ဖုဂ္ဂုဏသေနည်းမျိုး (မှန်ပါ) ဒါစိတ်သာချ  
ပေတော့... (မှန်ပါ) သဘောကျပလား... (ကျပါပြီဘုရား)။

ဒါဖြင့်သော်- တို့ဆရာဘုန်းကြီးဟာ ဘာသင်ပါလိမ့်  
မတုံးဆိုတာ ရိပ်မိကြပလား (ရိပ်မိပါပြီဘုရား) ဘာသင်တာတုံး  
(သေနည်းသင်တာပါဘုရား) ရှင်းပလား (ရှင်းပါပြီဘုရား)။

ကောင်းသောသေနည်းသင်တယ်လို့ မှတ်လိုက်  
စမ်းပါ... (မှန်ပါ) ဒီပြင် နဂိုက ခင်ဗျားတို့ သေမည့်သေနည်း  
ကတော့ဖြင့် သားစွဲမယားစွဲလို့ ရှိတဲ့ပစ္စည်းကလေးစွဲလို့ အဲဒီလို  
သေနည်းတွေ သေမှာစိုးလို့၊ အဲဒါတွေကတော့ အများအားဖြင့်

ပြိတ္တာဘက်ချည်း ဦးတည်သွားတယ်... (မှန်ပါ) သဘောကျ  
ပလား... (ကျပါပြီဘုရား)။

ဒါကြောင့် ဘုရားသခင်ကိုယ်တော်မြတ်ကြီးသည်  
သေနည်းခြောက်မျိုးမှာ ပုထုဇဉ်သေနည်းသုံးမျိုးကိုဟောတယ်  
(မှန်ပါ) ကျန်တဲ့သုံးမျိုးကတော့ အနာဂါမ်တည်ပြီးသား ပုဂ္ဂိုလ်မှာ  
ဒီအတိုင်းဘုရားတရားတော်ကို နာ၍သော်လည်းကောင်း၊ သူက  
အနာဂါမ်တည်ပြီးသားမို့ သူ့အတွက် မလိုလှတော့ပါဘူး (မှန်ပါ)  
သို့မဟုတ် ဟောတဲ့ပုဂ္ဂိုလ် ဘုရား၏တပည့်သား အနားရှိသော်  
-လည်းကောင်း (မှန်ပါ) ကိုယ့်ဟာကိုယ် ဆင်ခြင်၍သော်  
လည်းကောင်း၊ အဲဒီပုဂ္ဂိုလ်ကတော့ ရဟန္တာဖြစ်တယ်... (မှန်ပါ)  
သဘောကျပလား... (ကျပါပြီဘုရား)။

ဒါဖြင့် ဒကာဒကာမတို့ ဘုရားထံမှ တရားနာဖို့ဆိုတာ  
ဘုရားကလဲမရှိတော့ပါဘူး။ ဒါကြောင့် ၁-နံပါတ်က လွတ်သွားပြီ  
(မှန်ပါ) ၂-နံပါတ်ဆိုတာကလဲ ခင်ဗျားတို့ကလဲ ဖျတ်ခနဲ  
သေချင်သေတာမျိုး။ ဒီလို ဆရာလျှောက်ရှာလို့လဲ တွေ့ချင်မှ  
တွေ့တာကိုးဗျာ... (မှန်ပါ)။ သေမှာက ဘယ်သူမှအချိန်သိကြတာ  
မဟုတ်ဘူး (မှန်ပါ) သေမှာသာ သိတယ်၊ ဒီအထဲမှာ ဒကာ  
ဒကာမတွေ အချိန်သိတဲ့ ဒကာဒကာမတွေ တစ်ယောက်မှ  
မပါဘူး (မှန်ပါ) ပါကြရဲ့လား ... (မပါ၊ ပါဘုရား)။

သေမှာတော့ မသိကြဘူးလား (သိပါတယ်) အချိန်တော့  
သိရဲ့လား (မသိပါဘုရား) အချိန်မှမသိတဲ့ ပုဂ္ဂိုလ်ကဖြင့်  
ဟောမည့်ပုဂ္ဂိုလ်ကို ရှာမထားပေဘူးလား... (မှန်ပါ) ရှာထား  
နိုင်ပါ့မလား... (မရှာထားနိုင်ပါဘုရား)။

အချိန်သိရင်တော့ ဟုတ်သားပေါ့ (မှန်ပါ) အခုတော့ အချိန်မှ မသိတဲ့ပုဂ္ဂိုလ်တစ်ဦးဖြစ်နေတော့ ဟောမည့်ပုဂ္ဂိုလ်ကို ရှာထားနိုင်ပါ့မလား... (မရှာထားနိုင်ပါဘုရား)။

အဲဒီတော့ ပထမအချက်လဲ ကျုပ်တို့မိဖို့မမြင်ဘူး၊ ဘုရားကလဲ မရှိဘူး၊ ဒုတိယအချက်ကလဲ ခင်ဗျားတို့ အသေက အချိန်မသိနိုင်တဲ့အတွက် ဒုတိယပုဂ္ဂိုလ်နဲ့လဲ တွေ့ဖို့မမြင်ဘူး (မှန်ပါ) ရိပ်မိပလား... (ရိပ်မိပါပြီဘုရား)။

အဲဒီတော့ ကိုယ့်ဉာဏ်နဲ့ ကိုယ့်ဝေဒနာဖြစ်ပျက်နဲ့တွေ့ဖို့ ဒီတစ်ခုပဲမြင်တယ်... (မှန်ပါ) သဘောကျပလား (ကျပါပြီဘုရား) ဒါဖြင့် ဒကာဒကာမတို့ ဘယ်နည်းအကောင်းဆုံးလို့ဆိုတာ ကိုယ့်အတွက်မှာဖြင့် ဝေဖန်ပါတော့ဆိုတော့ ၃-နံပါတ်နည်း အကောင်းဆုံးပဲ... (မှန်ပါ)။

ဘယ်လိုဆုံးဖြတ်ချက်ချမလဲ... (နံပါတ် ၃ အကောင်းဆုံးပါ ဘုရား) နံပါတ် ၃-အကောင်းဆုံးဆိုတာ ဝေဒနာက္ခန္ဓာနဲ့ ဉာဏ်နဲ့ တွဲလိုက်ကြပါ... (မှန်ပါ) ရှင်းကြပလား... (ရှင်းပါပြီ ဘုရား) ဘာနဲ့ဘာတွဲကြမလဲ... (ခန္ဓာနဲ့ ဉာဏ်နဲ့ တွဲရပါမယ်) ဝေဒနာက္ခန္ဓာဖြစ်ပျက်နဲ့ ဉာဏ်မဂ်နဲ့သာတွဲလိုက်၊ တွဲပြီး ဒီ အတိုင်းသာ ဒကာဒကာမတွေ ရှုနေလို့ရှိရင် မသေခင်ကိုက ဝေဒနာနိရောဓာ တဏှာနိရောဓော ဖြစ်ရမယ် (မှန်ပါ) ဘုရား။

ဘယ်နှယ်ဆိုကြမလဲ (ဝေဒနာနိရောဓာ၊ တဏှာနိရောဓော ဖြစ်ရပါမယ်) ဝေဒနာနိရောဓာဆိုတော့ ဝေဒနာက ဖြစ်ပျက်ဆိုတော့ ချုပ်သွားပေဘူးလား... (ချုပ်သွားပါတယ်)

အဲဒီတော့ဝေဒနာက ချုပ်သွားတော့ ဝေဒနာမှမရှိဘဲ ဒီကနောက်က တဏှာပေါ်ချင်လို့ ... (မပေါ်နိုင်ပါဘုရား)။

ဘယ်ပေါ်နိုင်ပါ့မတုံး၊ ဒီမဂ်က ဖြတ်ထားလိုက်ပြီ (မှန်ပါ) ဝေဒနာကဖြစ်ပျက်ကို ရှုထားတော့ မဂ်ကလဲဖြတ်ပြီးသား ဖြစ်နေတယ်... (မှန်ပါ) ဝေဒနာနိရောဓာ တဏှာနိရောဓော မဖြစ်ဘူးလား... (ဖြစ်ပါတယ်ဘုရား)။

တဏှာနိရောဓာ ဖြစ်ကတည်းက ဒကာဒကာမတို့ တဏှာနိရောဓာလဲ နိဗ္ဗာန်ပဲ၊ သူ့နိဗ္ဗာန်နဲ့ သူပေါ့ဗျာ... (မှန်ပါ) သောတာပန်တည်မှာဖြင့် သောတာပန်နိဗ္ဗာန်ရတာပဲ (မှန်ပါ) ရှင်းပလား... (ရှင်းပါပြီဘုရား)။

ကဲ- ဝေဒနာ ဖြစ်ပျက်ရှုပြီးသေတော့ ဝေဒနာဖြစ်ပြီး ပျက်သွားတာပဲဆိုတော့ ဝေဒနာချုပ်သွားတာပဲ မဟုတ်လား (ချုပ်သွားတာပါ) ဒီက ဒိဋ္ဌိနိရောဓောကကော မဖြစ်ဘူးလား... (ဖြစ်ပါတယ်ဘုရား)။

ဖြစ်မှာပဲ ဒီမဂ်က ဒိဋ္ဌိကိုသတ်ထားတယ် (မှန်ပါ) သဘောကျပလား- (ကျပါပြီ) တော်တော်အရေးကြီးလို့ ဒီဥစ္စာ ရှင်းရှင်းလင်းလင်းပြောနေတာ... (မှန်ပါ)ဘုရား)။

ကောင်းပြီ ဒါဖြင့် ဒီဝေဒနာကို ဖြစ်တာနဲ့ ပျက်တာပဲလို့ သိနေကတည်းက ဒီအထဲ သမ္မာဒိဋ္ဌိ ဝင်လာတော့၊ သမ္မာဒိဋ္ဌိဆိုတာ ဝိဇ္ဇာမဟုတ်လား (မှန်ပါ) ဝိဇ္ဇာ ဒီအထဲဝင်နေကတည်းက အဝိဇ္ဇာက လာချင်လို့ ... (မလာနိုင်ပါဘုရား)။

မလာနိုင်တော့ သမ္မာဒိဋ္ဌိဝိဇ္ဇာကလဲ အဝိဇ္ဇာကို သတ်တယ် (မှန်ပါ) သဘောကျပလား... (မှန်လှပါ) မိစ္ဆာဒိဋ္ဌိလဲ သတ်

ထားတယ်၊ ဓာဏှာလဲ သတ်ထားတယ်ဆိုတော့ ဪ... ဒါဖြင့် ဒကာဒကာမတို့ ပဋိစ္စသမုပ္ပါဒ်၌ အောက်သံသရာသွားမည့် ပဋိစ္စသမုပ္ပါဒ် အကုန်ပြတ်... (မှန်ပါ့ဘုရား)။

ဘယ်လိုဆိုကြပါ့မယ်... (အောက်သံသရာသွားမည့် ပဋိစ္စသမုပ္ပါဒ် အကုန်ပြတ်ပါတယ်ဘုရား) အောက်သံသရာ သွားမည့် ပဋိစ္စသမုပ္ပါဒ် အကုန်ပြတ်သည် ဖြစ်လေသောကြောင့် ဒီပုဂ္ဂိုလ်ဟာ အနာဂါမ်တည်သွားတယ်တဲ့။ အထက်သာ သွား တော့တယ် (မှန်ပါ့) သဘောကျပလား (ကျပါပြီ) အထက်သာ သွားတယ်ဆိုတာ ကောင်းကောင်းသေချာပလား (သေချာ ပါပြီဘုရား)။

အဲဒီတော့ ၁-နံပါတ်ကလဲ ခင်ဗျားတို့ မမျှော်လင့် နဲ့တော့၊ ဘုရားပရိနိဗ္ဗာန်စံသွားပြီ (မှန်ပါ့)။ ၂-နံပါတ်ကလဲ မမျှော်လင့်နဲ့ ဘာကြောင့်တုံး... သေမည့်အချိန် ခင်ဗျားတို့ မသိလို့ (မှန်ပါ့) သဘောကျပလား... (ကျပါပြီဘုရား)။

၁-နံပါတ် ဘာဖြစ်လို့ မမျှော်ရတာတုံး (ဘုရားပရိနိဗ္ဗာန် စံသွားပါပြီဘုရား)။ ဘုရားမရှိတော့လို့ ဘုရားကသေခါနီး လာဟောခဲ့လို့ ကိုယ်က နှလုံးသွင်းရင်လဲ ဒါဟာ အနာဂါမ်ထိ အောင် တည်နိုင်တယ်လို့ ဟောတာကိုး (မှန်ပါ့) အဲဒီတော့ အဲဒီ ၁-နံပါတ်က မျှော်လင့်ချက် ကုန်သွားပြီ (မှန်ပါ့ဘုရား)။

၂-နံပါတ်ကလဲဘယ်လိုစဉ်းစားကြမယ် (ကိုယ်သေမည့် အချိန်မသိလို့ပါ) သေမည့်အချိန်ကို ကိုယ်မှ မသိဘဲနဲ့ဥစ္စာ။

ဒကာဒကာမတွေဟာ တို့ဘုန်းကြီးပင့်ထားမယ်၊ တို့ ဆရာပင့်ထားမယ်ဆိုလို့ ရှိရင်လဲ မဖြစ်နိုင်သလိုပါပဲ၊ သိနေရင်

တော့ ဟုတ်တာပေါ့၊ သေချိန်ကို ဘယ်သူမှ သိတာမဟုတ်ဘူး (မှန်ပါ) သဘောကျပလား... (ကျပါပြီဘုရား)။

အဲဒီတော့ ၂-နံပါတ်ကိုလဲခင်ဗျားတို့ အားမကိုးနဲ့ (မှန်ပါ) ဦးဘအုန်း အားကိုးလို့ကော တည့်ပါ့မလား (မတည့်ပါ) ဘာဖြစ်လို့ မတည့်သတဲ့- (သေမည့်အချိန် မသိလို့ပါ ဘုရား)၊ သေချိန်သိတဲ့ပုဂ္ဂိုလ် ဒီအထဲမှာ ဘယ်သူပါကြသလဲ (ဘယ်သူမှ မပါပါဘုရား)၊ မသိတော့ ဒုတိယအချက်ကို အားကိုးလို့ တော်ပါ့မလား- (မတော်ပါဘုရား)။

ဒါဖြင့် ဘာအားကိုးကြမလဲ... ( ၃- နံပါတ်ပါ ) ၃-နံပါတ်ကတော့ မိမိသန္တာန်ရှိတဲ့ ဝေဒနာကို မိမိဉာဏ်နဲ့ သာ ဖြစ်ပျက်ရှု (မှန်ပါ)၊ မိမိသန္တာန်ရှိတဲ့ ဝေဒနာကို မိမိ ဉာဏ်နဲ့သာ ဖြစ်ပျက်ရှု- (မှန်ပါ)၊ မိမိသန္တာန်ရှိတဲ့ ဝေဒနာကို မိမိဉာဏ်နဲ့သာ ဖြစ်ပျက်ရှုပြီး သေလိုက်ပါတဲ့။ ဘယ်ကျအောင် ဖြစ်နိုင်သတဲ့တုံး (အနာဂါမ်ကျအောင် ဖြစ်နိုင်ပါတယ်ဘုရား)။

အေး... သောတာပန်လဲ ဖြစ်နိုင်ဘယ်၊ သကဒါဂါမ်လဲ ဖြစ်နိုင်တယ်၊ အလွန်ဆုံး အနာဂါမ် ဖြစ်နိုင်တယ်၊ ဒါ ပုထုဇဉ် သေရင်ပြောတာ၊ အနာဂါမ်သေရင်တော့ ရဟန္တာဖြစ်နိုင်တယ်။ ဒီသုံးချက်နဲ့ကြိုလို့ရှိရင်- (မှန်ပါ)ဘုရား)။

အဲဒီတော့ အင်္ဂုတ္တိုရ်ပါဠိတော်မှာ ဖဂ္ဂုဏအကြောင်းပြပြီး ဘုရားကိုယ်တိုင် ရှင်အာနန္ဒာကိုဟောတာ- (မှန်ပါ) ဒီတော့ ဒကာဒကာမတို့ အင်မတန် အဖိုးတန်တဲ့အဓိပ္ပာယ်ဟာ ရှင်းသွား ပြီလား... (ရှင်းသွားပါပြီဘုရား)

ကောင်းပြီ...ဒါဟာ မသေခင်က မဂ်ဝင်ထားတဲ့အတွက် ဦးဘတင် ဘာကုန်နေသလဲ (အာသဝေါကုန်ပါတယ်) အောက် သံသရာသွားမည့် အာသဝတွေက ဘယ်နှယ်နေသတုံး... (ကုန်ပါတယ်ဘုရား)။

ဪ-ဒါဖြင့် တို့သည်ကားလို့ဆိုရင် ငါသေရင် ဘယ်ရောက်မှာတုံးလို့ ဘာမှတွေ့မနေနဲ့ အောက်သံသရာသွားတဲ့ အာသဝကုန်ရင် အောက်သံသရာ မရောက်တာပဲ၊ ရှင်းပလား (ရှင်းပါပြီဘုရား)။

ဒါဖြင့် အောက်သံသရာ၏ ပဋိစ္စသမုပ္ပါဒ် အနာဂတ် အကြောင်းတွေကို ဒကာသစ်တို့ ကိုမြရွှေတို့ မဂ်က ဖြတ်ချ လိုက်တယ် (မှန်ပါ) မဖြတ်ဘူးလား (ဖြတ်ပါတယ် ဘုရား)။

ရှုနေတဲ့ ပုဂ္ဂိုလ်မှာ အနာဂတ်အကြောင်းတွေ ဘယ်နှယ် တုံး... (ပြတ်ပါတယ်ဘုရား)။ အဲဒီပြတ်နေတဲ့ ပုဂ္ဂိုလ်ဆိုတော့ ဘာပူစရာရှိသေးသတုံး (မရှိပါ ဘုရား)။

ကောင်းပြီ ဒါဖြင့် ဒကာဒကာမတို့ အင်မတန် နေရာ ကျတဲ့ သေခြင်းကောင်းပဲ (မှန်ပါ) တချို့ကျတော့လဲ သားကလေး ခေါ်ပေးပါဦး၊ ပစ္စည်းကလေး အစရှိသည်နဲ့ သုံးပုံပုံပြီး သကာလ ဒါကလေးကတော့ ကျုပ်အတွက် သဂြိုဟ်ဖို့၊ ကျန်တာတွေ ကတော့ ဘယ်သူတွေ၊ ဘယ်သူတွေယူကြ စသည်နဲ့ လုပ်လေ့ ရှိကြတယ်။ အဲဒါ မကောင်းသေးဘူး စင်စစ်တော့ (မှန်ပါ)။

သို့သော်လဲ ခင်ဗျားတို့ကတော့ သတိရရှာတယ်တဲ့၊ သတိရရှာတယ်လို့ မြို့သုံး၊ သုံးလိုက်သေးတယ်ဗျ- (မှန်ပါ)။



သံတိရတာက သူ့ဟာက ဟိုနှစ်ပုံက ဘာတုံးဆိုတော့ ဟိုဟာကသားဖို့၊ ဒီဟာက ခင်ပွန်းဖို့၊ ဒီအပုံက သူသေတဲ့အခါမှာ လှလှပပချဖို့၊ ဒီအဓိပ္ပာယ်မျိုးသာရှိတယ်။ သူ့ဟာက ဉာဏ် မပါဘူး၊ ဝိပဿနာဉာဏ် ပါတာမဟုတ်ဘူး၊ ကမ္မဿကတာ ဉာဏ်လောက်နဲ့ သေသွားတာ (မှန်ပါ)။

ကမ္မဿကတာ ဉာဏ်ရယ်၊ သားခင်တဲ့ တဏှာရယ် (မှန်ပါ) အဲဒီတော့ ဒကာဒကာမတို့ နန်းခံတော်အိမ်တော်မှာ ဆင်ဖြူတော်ဖြစ်ရုံ စသည်လောက်ပဲရှိတယ်- (မှန်ပါ)။

နန်းတော်၊ အိမ်တော်မှာ ဆင်ဖြူတော်ဖြစ်ရတယ်ဆိုတော့ တော်တော့ တော်သေးတာပေါ့၊ တောထဲမှာ ဆင်ရိုင်းထက် စာရင်... (မှန်ပါ)။

အဲဒီတော့ ဆင်ဖြူတော်က တိရစ္ဆာန်နန်းတော်၊ အိမ်တော်မှာ ဖြစ်ရတာ ခုနက်က ကျုပ်သေတဲ့အခါကျလို့ရှိရင် ဘာလုပ်ဖို့၊ ညာလုပ်ဖို့ဆိုတဲ့ ကုသိုလ်ကလေးမျိုးက သွားပြီး အကျိုးပေးတယ်... (မှန်ပါ) ရိပ်မိပလား... (ရိပ်မိပါပြီဘုရား)။

ဒါဖြင့် နန်းတော်အိမ်တော်မှာ ဆင်ဖြူတော်ဖြစ်တဲ့ အသေမျိုးတော့ မကောင်းပါဘူး... (မှန်ပါ) ကောင်းပါ့မလား... (မကောင်းပါဘုရား) ရှင်းရှင်းက ကောင်းပါသေးတယ်၊ သက်သာ ပါသေးတယ် ဒကာဒကာမတို့၊ ဘယ်သူ့ဆင်ဖြူတော်ဖြစ်ရတယ် ဆိုတာဖြင့် ကျောပေါ်တော့ အစီးခံရမှာပဲ... (မှန်ပါ) မဟုတ် ဘူးလား... (ဟုတ်ပါတယ်ဘုရား)။

အဲဒီတော့ ဆင်ဖြူတော်လောက်နဲ့ ဦးဝကျေနပ်ပလား... (မကျေနပ်ပါဘုရား) မကျေနပ်ရင် တော်သေးတာပေါ့ဗျာ...

ဖြစ်ခြင်းဖြစ်ရင် အဲဒါဖြစ်ရတာ တော်သေးရဲ့ဆိုရင်တော့ ခင်ဗျားတို့ ခက်ပကော... (မှန်ပါ့)

ဒါဖြင့် ဒကာဒကာမတို့ သေနည်းက ဘယ်နှ မျိုးပါလိမ့် (သုံးမျိုးပါဘုရား) ဘုရားတရားနာပြီး ကိုယ်တိုင်ပွားပြီး သေရ ခဲ့သော် ဒကာဒကာမတို့ သောတာပန်၊ သကဒါဂါမ် အနာဂါမ် ဖြစ်နိုင်တယ်... (မှန်ပါ့)။

သက္ကာယဖြုတ်တတ်တဲ့ ဘုရား၏ တပည့်သား တရားနာ ရ၍ ကိုယ်တိုင်ပွားများသေခဲ့ရသော် သောတာပန်၊ သကဒါဂါမ်၊ အနာဂါမ်ဖြစ်တယ်... (မှန်ပါ့ ဘုရား) ရှင်းပလား (ရှင်းပါပြီ ဘုရား)။

ဟာ... ဒီလိုမဟုတ်ဘူးဆိုရင်လဲ ကိုယ်နာထားတဲ့ ဝေဒနာကို သက္ကာယက္ခာအောင် ဖြစ်ပျက်ရှုပြီး သေကြလို့ ဆရာသမားက မှာထားတယ်၊ အဲဒါမှာထားတာကလေးကို ခင်ဗျားတို့ ရှုပွားပြီးသကာလ သေကြလို့ရှိရင်လဲ သောတာပန်၊ သကဒါဂါမ်၊ အနာဂါမ်ဖြစ်နိုင်တယ်၊ သုံးနည်း ဟောတယ် ... (မှန်ပါ့ဘုရား)။ ဆက္ကနိပါတ်အဂ္ဂတ္ထိရ်မှာ ဟောတာ၊ ပုထုဇဉ် အတွက်သုံးမျိုး၊ အနာဂါမ်အတွက်သုံးမျိုး၊ ပေါင်းခြောက်မျိုး (မှန်ပါ့) သို့သော် အနာဂါမ်အတွက် ဦးဘအုန်း ကျုပ်တို့နဲ့ ဘာမှမဆိုင်သေးလို့ အကျယ်မပြောတော့ပါဘူး (မှန်ပါ့)။

အဲဒီတော့ ဒကာဒကာမတို့ ဒီသေနည်းသုံးမျိုးသည် အင်မတန်အရေးကြီးတယ်ဆိုပြီး ဘုရားသခင် ကိုယ်တော်မြတ် ကြီးနှုတ်က ဖွင့်ဟောတာလိုမှတ်ပါ... (မှန်ပါ့) အရေးမကြီး

တာကို ပြီးတောင်မပြီးဘူးလို့ ခဏခဏ မပြောခဲ့ဘူးလား ... (ပြောခဲ့ပါတယ်ဘုရား။)

အရေးမကြီးတဲ့ အလုပ်ဆိုလို့ ရှိရင် ဘုရားက အသံတော် ထွက်ရမှာဝေးလို့ ပြီးတောင်မပြီးဘူး... (မှန်ပါ) ပြီးလာလို့ ရှိရင်တောင်မှ ကယ်တင်ချင်လို့ မှတ် (မှန်ပါ) ထုတ်ဖော်ဟောလို့ ရှိရင်ဖြင့် အထမြောက်နိုင်တဲ့အလုပ်မို့ ထုတ်ဖော်ပြောတာ လို့ မှတ်... (မှန်ပါ)။

ဒါဖြင့် ဒကာဒကာမတို့ နေရာကျပလား... (ကျပါပြီ) ကောင်းကောင်း သေတတ်ပလား (သေတတ်ပါပြီ) အဲဒီတော့ ကိုယ်ဆုတောင်းပြည့်ထားတာကြီးကနေပြီး သကာလ နောက် ထပ်ကို အသေတွေတောင်းထားတာကလဲ ခင်ဗျားတို့ကပြည့်လို့ (မှန်ပါ) ဒီသား၊ ဒီသမီး၊ ဒီမြေး၊ ဒီမြစ်နဲ့ နိဗ္ဗာန်မဝင်မီ စပ်ကြားဆိုတဲ့ ဥစ္စာတွေကရှိနေတော့ နိဗ္ဗာန်ကလဲ ဘယ်နေရာမှန်း မသိသေးဘူး (မှန်ပါ) နိဗ္ဗာန်လဲ ဘယ်နေရာမှန်း မသိသေးဘဲနဲ့ ဒီစပ်ကြားကို ပြောထားတဲ့ဥစ္စာက နိဗ္ဗာန်မရသေးဘဲ ကျယ် သရွေ့ဟာ သူ့ဟာချည်းဖြစ်နေတယ်... (မှန်ပါ)။

နိဗ္ဗာန်လဲ သူမြင်ရပလား (မမြင်ရသေးပါဘုရား) မမြင်ရ သေးတော့ ဒကာဒကာမတို့ နိဗ္ဗာန်မရမီစပ်ကြား ဒီသား၊ ဒီသမီး၊ ဒီမြေး၊ ဒီမြစ်ဆိုတဲ့ ခင်ဗျားတို့ တဏှာစေခိုင်းတိုင်း လုပ်ထားတဲ့ ဝစီကံပဲ... (မှန်ပါ)။

တဏှာက ဒီသား၊ ဒီသမီးကလေးတွေဟာ နင့်ကို အင်မတန် ကျေးဇူးများတာတွေ၊ နင်နဲ့ ပါရမီပြည့်ဘက်တွေဟု

တဏှာကဝင်လာပြီး ဟောထားတယ် (မှန်ပါ) ရိပ်မိပလား- (ရိပ်မိပါပြီဘုရား)။

တဏှာက ဘယ်လိုဟောသတုံး၊ ဒီသား၊ ဒီသမီးကလေးတွေဟာ နင့်ရင်သွေးကလေးတွေ၊ နင့်ပါရမိဖြည့်ဘက်ကလေးတွေ နင့်အိုစာမင်းစာကလေးတွေ၊ နင့်ဆေးပေးမီးယူကလေးတွေ စသည်နဲ့ တဏှာက သိပ်ဟောထားတာ... (မှန်ပါ) မဟောဘူးလား (ဟောပါတယ်ဘုရား)။

အဲဒီလိုဟောတဲ့အခါကျတော့ ဒီက ဒိဋ္ဌိသမားကလဲ ဪ- ဒါကြောင့် ငါမခင်ရင် တော်ပါ့မလား၊ ဒိဋ္ဌိသမားက မလာဘူးလား... (လာပါတယ်) ရိပ်မိပလား... (ရိပ်မိပါပြီဘုရား)။

အဲဒီတော့ တဏှာက ရှေ့ကတရားဟောကောင်းတော့ ဒိဋ္ဌိကနောက်သို့လိုက်ဖို့ရာ အဆင်သင့်ဖြစ်နေတယ်... (မှန်ပါ) ငါ့မှာ ဒီတစ်ယောက်တည်းရှိတာ ဒီတစ်ယောက်ကလေးမှ မလိမ္မာလို့ ပျက်စီးယိုယွင်းသွားခဲ့သော် မခက်ဘူးလားဆိုပြီး ဒိဋ္ဌိကလဲ ဦးဘအုန်း တစ်ခါတည်း လာတော့တာပဲ (မှန်ပါ) မလာဘူးလား... (လာပါတယ်ဘုရား)။

အဲဒီတော့ ဒိဋ္ဌိတဏှာတွေသည်ကား...လို့ဆိုလို့ရှိရင် ဘုန်းကြီးတို့ထက် အပြောအဟော သန်တယ်လို့ အောက်မေ့ပါ (မှန်ပါ) ရိပ်မိပလား... (ရိပ်မိပါပြီဘုရား)။

ဘုန်းကြီးတို့ထက် အပြောအဟော သန်တယ်ဆိုတော့ ဘုန်းကြီးက တစ်နေ့မှ တစ်နာရီပြောတာ၊ သူက အချိန်တိုင်းပဲ၊ ထမင်းစားပြန်လဲ ဒီကလေးနဲ့ ဒီခင်ပွန်းနဲ့ ... (မှန်ပါ)။

လက်ဖက်ရည်သောက်ပြန်တော့ကော- (ဒီကလေးနဲ့ ဒီခင်ပွန်းပါဘုရား) စီးပွားရေးရှာပြန်တော့လဲ ဘယ်သူ့ဖို့တုံး သူတို့ဖို့ပေါ့၊ ကျုပ်တို့ဖို့တော့ ပြီးပါပြီ၊ ဒီအတိုင်းပဲ မလာဘူးလား (လာပါတယ်ဘုရား) သူတို့နဲ့ ခွဲနေတဲ့အချိန်ကိုပါသေးရဲ့လား (မပါ၊ပါဘုရား)။

အဲဒီတော့ ဒကာဒကာမတို့ ဒီတဏှာဒိဋ္ဌိနဲ့ခွဲနေတဲ့ အချိန်မပါဘူးဆိုတာ သေချာပလား... (သေချာပါပြီဘုရား) ဒီတော့ သူတို့က အတွင်းသူအတွင်းသားအဖြစ်နဲ့ ခင်ဗျားတို့ ဖြားယောင်းနေတာ၊ ဘုန်းကြီးတို့က အပြင်ဘက်ကနေပြီး သကာလ ဝါးလုံးရှည်နဲ့ ရမ်းနေတာ... (မှန်ပါ) ရိပ်မိပလား (ရိပ်မိပါပြီဘုရား)။

အဲဒီတော့ အတွင်းနဲ့အပြင်ဆိုလို့ရှိရင် လိုက်နာချင်း လိုက်နာရင် အတွင်းသူ လိုက်နာကြရမှာပဲ။ မတတ်နိုင်ဘူး... တဲ့၊ မတတ်နိုင် သွားပေတော့ထဲကပဲ... (မှန်ပါ) ရိပ်မိပလား- (ရိပ်မိပါပြီဘုရား)။

ဒါဖြင့် ဒီအတွင်းလူကို ဘုရားသခင်ကိုယ်တော်မြတ် ကြီးကလဲ သူ့သတ်ယောက်ျား နှိပ်စက်သမားလို့ဆိုတာ သေသေ ချာချာ မဟောဘူးလား... (ဟောပါတယ်ဘုရား)။

အဲဒီကဲ့သို့ ဟောထားတာကို ခင်ဗျားတို့ သူတို့ကြောင့် သံသရာရှည်တယ်ဆိုတာ မပြတ်လို့ရှိရင် ရှည်နေတာ ဘုန်းကြီး သေသေချာချာဖော်၊ ဖော်ပြောတယ် (မှန်ပါ) မပြောဘူးလား... (ပြောပါတယ်ဘုရား)။

ဒီမဂ်သာမဝင်ရင် သူတို့မပြောခင် ရှည်တာမဟုတ်ဘူးလား (ဟုတ်ပါတယ်) ဒါနကိုလုပ်၊ ဒါနကြောင့် ဘာမှသံသရာမရှည်နိုင်ဘူး၊ ဟောဒီတဏှာနဲ့ ဆုတောင်းကြီးက ဆုတောင်းတဏှာကနေပြီး ရှည်ချလိုက်တယ် (မှန်ပါ) ဒါနလှူတုန်းကတော့ နိဗ္ဗာန်ပစ္စယော ဟောတု မလာဘူးလား (လာပါတယ်ဘုရား)။

အဲ... နိဗ္ဗာန်မရမိစပ်ကြား ထည့်လိုက်ဦးမဟဆိုပြီး ဒီကနေပြီး ရှည်ပစ်လိုက်တာနဲ့ ရှည်ကုန်ရော... (မှန်ပါ) သဘောကျပလား... (ကျပါပြီဘုရား)။

တဏှာက ရှည်ပစ်လိုက်ရော နိဗ္ဗာန်ဝင်လို့ရှိရင် ယသော်ဓရာတို့လိုပဲ သူ့ခင်ပွန်းသည် နိဗ္ဗာန်ဝင်မှဝင်မယ်ဆိုပြီးသကာလ ဆုရှည်ကြီးတောင်းထားလိုက်တယ်... (မှန်ပါ)။

ကိုယ်တစ်ယောက်တည်း အားထုတ်လို့ရှိရင် ဒါလောက် မကြာဘဲနဲ့ ယသော်ဓရာ ဆုပြည့်တယ် (မှန်ပါ) မောင်တော်နဲ့ မခွဲချင်တာနဲ့ လေးသင်္ချေနဲ့ ကမ္ဘာတစ်သိန်း စောင့်ရတယ်... (မှန်ပါ)ဘုရား) ဘယ်လောက်ကြာသွားသတုံး... (ကြာပါတယ် ဘုရား)။

ဒကာဒကာမတို့ ဒီလိုများ ကြာချင်သေးသလား (မကြာချင်ပါဘုရား) ခင်ဗျားတို့ကသာ မကြာချင်ဘူးပြောတာ၊ ဒီသား ဒီသမီးဆိုတာတွေကျတော့ ဒီအတိုင်းခံနေရတဲ့ အဓိပ္ပာယ်မျိုး ရောက်နေတယ် (မှန်ပါ) မရောက်ဘူးလား... (ရောက်ပါတယ်ဘုရား)။ အဲဒီကိုယ်အတွင်းသူတွေပြောတာကို အကုန်

ဖျက်ပါ။ အပြင်ဘက်ကပြောတာကို အမှန်ယူပါ။ သဘောကျ  
ပလား (မှန်ပါ)။

ကိုယ့်အတွင်းက ပြောတာတော့ အမှန်မယူပါနဲ့။  
ကိုယ့်သားကိုယ့်သမီးကို ကြည့်ပါ။ ကိုယ့်မျက်လုံးနှင့်ကြည့်ရင်  
ကိုယ့်သားကိုယ့်သမီးဟာ ဘယ်လောက်အရုပ်ဆိုးဆိုး ချောနေ  
တာပဲ (မှန်ပါ)။ ဘေးကနေ ကြည့်တာကိုပြော၊ အဲဒါကို  
ခင်ဗျားတို့က ကြည့်ယုံ၊ ရိပ်မိပလား... (ရိပ်မိပါပြီဘုရား)။

ကိုယ့်ဟာကိုယ်ကြည့်ရင် တဏှာမျက်လုံး ဒိဋ္ဌိမျက်လုံးနဲ့  
ကြည့်နေတာ... (မှန်ပါ) အဲဒီတော့ ကိုယ့်သားကိုယ့်သမီးက  
ဘယ်လောက်ပဲ အရုပ်ဆိုးနေနေ ကိုယ့်စိတ်ထဲမှာ ဘယ်နှယ်  
နေသတုံး... (ချောနေပါတယ်) ချောနေတာပဲ၊ လှနေတာပဲ၊  
လိမ္မာနေတာပဲ၊ ညှိပင်ညှိငြားသော်လဲညှိချော၊ ဆိုးပင်ဆိုးငြား  
သော်လဲ ကောင်းတဲ့နေရာကွက်ပြီး ပါရသေးတယ် (မှန်ပါ)  
ဒီလိုမလာကြဘူးလား..... (လာပါတယ်ဘုရား) အကုန်လုံး  
သူ့ဟာက တဏှာဒိဋ္ဌိနဲ့ ပြင်ပြီးသွားတော့တာပဲ (မှန်ပါ)  
ရိပ်မိပလား... (ရိပ်မိပါပြီဘုရား)

ဆိုးတော့ဆိုးတယ်၊ သို့သော်ကောင်းတဲ့နေရာကလေး  
ရှိတယ်ဗျာ လာသေးတာပဲ။ တဏှာဒိဋ္ဌိက ဒီဥစ္စာကို ကွက်ကွက်  
ထုတ်လိုက်တာပဲ... (မှန်ပါ) မထုတ်ဘူးလား... (ထုတ်ပါတယ်  
ဘုရား)။

အဲဒီတော့ ကိုယ့်အတွင်းကပြောတာ တစ်လုံးမှ မမှန်ဘူး၊  
ဘေးက အရပ်က ပြောတာသာကြည့်... (မှန်ပါ) အရပ်ကလူ

၃-၄ ယောက်နဲ့ပေါင်းပြီး ကိုယ့်သားသမီး ကြည့်ပေစေ၊ အဲဒီ ပြောတာကို အမှန်ထားပါ... (မှန်ပါ)။

နိမဟုတ်လို့ရှိရင်ဖြင့် ရန်ဖြစ်မည်ချည်းစိတ်ကူး၊ မဟုတ် ဘူးလား... (ဟုတ်ပါတယ်) သူ့သားကလေး အရပ်ဆိုးပါတယ် ပြောရင် သူ့သားမှ ဆိုးရပါ့မလားဆိုပြီး ရန်ဖြစ်မှာပဲ... (မှန်ပါ) ကိုယ်ကြည့်ထားတာကတော့ တဏှာမျက်လုံး၊ ဒိဋ္ဌိ မျက်လုံးနဲ့ ကြည့်ထားတာ၊ ကိုယ့်မျက်လုံးက မျက်လုံးမှားကြီး (မှန်ပါ)။

အရပ်ပြောတာ မမှန်ဘူးလား (မှန်ပါတယ်) ကိုယ့် မျက်လုံးက မှန်ရဲ့လား... (မမှန်ပါဘုရား) မမှန်ပေမယ့် ကျေနပ်ရဲ့လား... (မကျေနပ်ပါဘုရား) မကျေနပ်ရင် ရန်ဖြစ်ရုံပဲ ခင်ဗျားတို့ရှိတော့တယ်... (မှန်ပါ) သဘောကျပလား... (ကျပါပြီဘုရား)။

လွဲတာတော့ ဘယ်သူက လွဲတာတုံး (ကိုယ်ကလွဲ တာပါ ဘုရား) အဲဒါကြောင့် တဏှာဒိဋ္ဌိပြောတဲ့ စကားကို ဒကာဒကာမတွေ မယုံနဲ့... (မှန်ပါ) တဏှာဒိဋ္ဌိ သူတို့ဝင် လာလို့ရှိရင် အောက်သံသရာ မသွားဘူးလား၊ သွားသလား... (သွားပါတယ်ဘုရား)။

တဏှာဥပါဒါန် ကံ-ဒိဋ္ဌိ ဥပါဒါန်က ဘယ်သွားသတုံး (အောက်သံသရာ သွားပါတယ်ဘုရား) ဒါဖြင့် သူပြောတာယုံရင် အောက်သံသရာ သွားရမှာပေါ့ဗျာ (မှန်ပါ) မမှန်လို့ သွားရ တာပေါ့၊ မှန်ရင်... (မသွားရပါဘုရား)။



မသွားရဘူးဆိုတော့ ပဋိစ္စသမုပ္ပါဒ်က သေသေချာချာ  
ရှင်းလင်းပြနေတော့ ဒကာဒကာမတွေ ဘေးက တရားဟော  
သလို ဆရာဘုန်းကြီးများပြောတာကို အမှန်ထားကြပါ။ ကိုယ့်  
ဝမ်းထဲက အတွေးလုံး အဆလုံးမှန်သမျှ အကုန်အလွဲချည်းမှတ်  
(မှန်ပါ) ရှင်းပလား... (ရှင်းပါပြီဘုရား)။

ဒါဖြင့် သေတတ်ပလား... (သေတတ်ပါပြီဘုရား)  
ဘယ်နှ နည်းသေရမှာတဲ့... (သုံးနည်းပါဘုရား) သုံးနည်းမှာလဲ  
ဘယ်ဟာသာလျှင် ကိုယ်ပိုင်လုပ်ဖို့သင့်သတဲ့... (၃- နံပါတ်  
ပါဘုရား)။

၁-နံပါတ်လဲ ကျုပ်တို့ ဘုရားနဲ့ မတွေ့နိုင်တော့  
ပယ်လိုက်၊ ၂-နံပါတ်လဲ သေချိန်မသိလို့ပယ်လိုက်၊ ၃-နံပါတ်  
ကိုပဲ နှလုံးသွင်းကြ... (မှန်ပါ) ရှင်းပလား... (ရှင်းပါပြီဘုရား)။  
ကဲ... ယနေ့ဒီတွင် တော်ကြဦးစို့။  
သာဓု... သာဓု... သာဓု... ။



